

د افغانستان ملي ژبه

او www.libtool.com.cn

ادب

پښتو ټولنه

۱۳۴۷

د پښتو ټولنې دخپرونو

پرتله پسې شمېر: (۱۸۹)

www.libtool.com.cn

د افغانستان ملي ژبه



او

ادب

ليکونکي : استاد اسلانوفاوميرمن

گراسيمووا

مترجم : م. د عتمد شينواري

(۱۰۰۰)

د طبع شمېر :

دلوی خدای په نامه

یو خو خبری

پښتو دافغانستان ملی اورسمی ژبه ده، کومه ژبه چه
دویونکو شمیری په یوهیواد کښی زیات وی؛ هغه ملی ژبه
گڼل کیږی .

په افغانستان کښی دپښتو ژبې دویونکو شمیر په سلو
کښی شپیتوته رسیږی اوهمدغه وجه ده چه له پخوانو زمانو
څخه پښتو ژبه ددې هیواد دملی ژبې په نامه پیژندل شوې ده.
دافغانستان دنوی اساسی قانون په (۳۵) ماده کښی هم
دپښتو دغه تاریخی حیثیت په رسمی توگه ومنل شواود ۱۳۴۳
کال دلوی جرگی له خوا هم تصویب شو .

(الف)

د نړۍ نوميالی ختيځ پوهان هم دغه حقيقت مني او پښتو د افغانستان د ملي ژبې په نامه يادوي. لکه چه دشوروی اتحاد یونوميالی ختيځ پوهاند ښاغلی اسلانوف په خپله اوږده څيړنه کښي چه د پښتو په باب يې کړۍ ده پښتويي د افغانستان د ملي ژبې په نامه بللې ده. ښاغلی اسلانوف په مسکو کښي د پښتو ژبي يوشمېر استاد او پوهاند دي چه له دېرشو کالو راسي د پښتو او پښتنو په باب په علمي پلټنو او څيړنو بوخت دي، دېر کتابونه اورسالي يې ليکلي دي او پښتويي په ډيره ښه توگه په روسي ژبه د نړۍ او خپل هيواد پوهانوته معرفي کړې ده .

دده لوی کار د پښتو اوروسي ژبې ديولوی قاموس ليکل دی چه نزدې (۵۰) زره لغات پکښې راغلي دي، دی درو ښانيانو او د پښتنو د کلتور په باره کښې هم ځيني رسالي لري، يوه وړه رساله يې د پښتو د جوړښت، غږونو او کلمو د پيژندگلي په باره کښې هم ليکلي ده چه د پښتو ترجمه يې

اوس دیونوی سوغات په توگه دپښتو مینانوته په ډیره مینه وړاندې کړی .


دارساله دپښتو ټولنې بومسلکي غړی ښاغلی محمد اکبر معتمد شینواری له خوا ترجمه شوې ده. ښاغلی معتمد له لسو کالو راسی دپښتو ټولنې یو علمي کاریگر غړی دی او روسی ژبه یې په ښه توگه زده کړې ده .

دپښتو او پښتنو په باره کښې له شوروی آثارو څخه دده ښې ښې ترجمې د کابل په مجله کښې همیشه خپریږی . اوس یې دافغانستان دملی ژبې په نامه دښاغلی اسلانوف یوه وړه رساله له روسی څخه په خپله ملی ژبه پښتو ترجمه کړه او دپښتو ټولنې دمسلكی مجلس په تصویب د نشر میدان ته راووتله .

لکه چه ښکاره ده ددې کتاب دوهمه برخه دپښتو ادب او پښتنو لیکوالو دمعرفی په باره کښې ده چه دغه برخه دمیرمن گراسیمووا له خوا لیکل شوې ده، په دې برخه کښې که څه هم دپښتو ادب پوره څیرنه نه ده شوې خو په لنډ ډول ورباندې

يوڅه رڼاچول شوې ده. دښکاره ده چه دپښتوادب اودهغې
دليکوالو څيرنه پوره څيرنه اوزياته پلټنه غواړي اوداکار په
يوڅو پاڼو کښې سرته نه شي رسيدلای .
په هرصورت مونږ دښاغلي اسلانوفاوميرمن گراسيمووا
دغې څيرنې اوله پښتو ژبې اودب سره ددوی مينې اوعلاقي ته
دقدر په سترگه گورو اودښاغلي معتمدته ددې اثرپه پښتو
کولو او ترجمه کولو دزړه له اخلاصه کور ودانی وايو .

(رشتين)



دا اثر د شوروی اتحاد د علومو د اکاډیمۍ د آسیایي ملتونو
دانستیتوت له خوا په روسی ژبه په دې وختو کښې چاپ شوی
دی اودوې برخې لری، لومړۍ برخه یې (د افغانستان ملی ژبه)
اودوهمه برخه یې (د افغانستان ادبیات) دی، د لومړۍ برخې
مولف استاد اسلانونف دی اودوهمه برخه میرمن گیراسیمووا
لیکلې ده، څه رنگه چه دغه دواړه برخې نوی اوپه زړه پورې
معلومات لری نوماپه روانه ژبه تر جمه کړې او گرانو
لوستونکو ته یې وړاندې کوم چه دوی وگوری چه شوروی
عالمان او پوهان زمونږ د ژبې اوادب په باره کښې څو مره
معلومات لری .

په لومړۍ برخه کښې زمونږ د ملی ژبې پرمختگ، ددغې

ژبې لهجې، ددغې ژبې دویونکو شمیر، گرامر او نور خصوصیات
يې بیان شوی دی او هم ددغې ملي ژبې د وروسته پاتې کیدلو
علتونه ښودل شوی دی .

په دوهمه برخه کېنې د افغانستان په ادب پوره رڼا چول
شوی ده او د ځینو افغانی ادیبانو بیوگرافي اوڅه خصوصیات
پکښې راغلي دي او هم افغانی ادب تر یوحده څپرل شوی دی.
مونږ دلوستونکونه هیله کووچه دغه دواړه برخي ولولي
اودنورو خلکو په نظرياتو باندې چه زمونږ د ژبي او ادب په برخه
کښې يې لری ځان پوه کړی .

داهم باید وویل شی چه ښاغلی محمد شیرین «سنگری»
او اسدالله «لودین» ددې رسالې په تصحیح او صحافت کېنې
پوره زیار ویستلی دی چه زه ورته په قدر گورم .

م - معتمد شنواری



www.libtool.com.cn

د افغانستان ملي ژبه

د ملي ژبو جوړښت چه تل د قومونو په تشكيل او پرمختگ
پورې اړه لري يو گران خړکت اودرونه کار دي، دا حرکت
په خپل ذات کښې ډير نظري او عملي اهميت لري اوزده کړه
يې د هر چا يعنې د ژبپوهانو، د ژبو دمورخينو، د بشري پېژندونکو
او اديبانو د پاره ضروري اومه ده .

په دې لسو وروستيو کلونو کښې شوروي فلالو جستانو
د ملي ژبو د جوړښت او تشكيل په ميدان کښې ډير کار کړي
دي اوداموضوع يې پوره خپرلې ده، داملي ژبې چه کار پکښې
شوي دي يوازې دشوروي دخلکو ملي ژبې نه دي بلکه دخارجي
قومونو ملي ژبې هم پکښې شاملې دي .

ديوقوم د ژبې د پراختيا اورواج سوال يومهم او گران

سوال دی مگر دیورپ دځینو ژبو په باره کښې چه زیاته پنگه لری اودپخوانیو او منځنیو پېړیو لیکلی آثارې موجود دی اوهم یې دلته چو په برخه کښې اوس اوپخوا ډیر کار شوی دی لکه روسی، جرمنی، انگلیسی، فرانسوی اویتالوی ژبې دغه سوال نسبتاً آسان دی، دایشیاځینی ژبې چه پورتنی صفات لری لکه چینی او جاپانی ژبې د هغو مسئله هم آسانه ده، خونورې ژبې چه دارنگه نه دی د هغو دپراختیا اورواج پوهېدنه څه قدر سخته غوندې ده .

ځینې سببونه دی چه دژبو مسئله یې لاسخته کړې ده چه هغه په دولتی کړښو سره په دوه یادرې برخو باندې دیوملت پوټه کېدل دی. داکار دپښتنو اوددوی دژبې سره بیخي سمون خوری. (۱)

(۱) که هېواد او قوم سره مطابقت وخوری دداسې قوم دملي ژبې زده کړه آسان کار دی اوکه مطابقت سره ونه کړی نویا داکار گران دی. مثلاً افغان یاپه بل عبارت پښتون دافغانستان سره مطابقت نه خوری ځکه نژدې نیم افغان دافغانستان نه وتلی دی چه دې کار ددغه قوم دملي ژبې دزده کړې اوپرمختگ په لار کښې سختی پېښه کړی ده .
(مترجم)

د تېرو پنځه ویشټو کلونو په موده کېنې چه زه د پښتنو فولکلور او ادبیات مطالعه کوم، د پښتو لوی قاموس ترتیبوم، گرامرې لیکم اوهم یې د تدریس په کار بوخت یم زما زړه وغوښتل چه دملی ژبې پښتو د جوړښت او تشکیل په باره کېنې هم مشغول شم، ددې کار ابتدایې نتیجې ما په لسه ډول سره په هغه کتاب کېنې چه د (لومړۍ آسیا خلك) نومېږي لیکلې دی اوهم مې په پنځه ویشتم بین المللی کانگرس کېنې چه د ۱۹۶۰ داگست په میاشت کېنې په مسکو کېنې جوړشوی ؤ (د پښتو دملی ژبې د تشکیل تاریخی شرطونه) توضیح کړی دی. زما دا اوسنۍ لیکنه زما دنورو لیکنو په څېر په اساسي ټکو رڼا اچوی اود مسایلو ځېنې ډیر سخت اړخونه راسپړي، زما دالیکنه دراتلونکو علمی پلټنو اوڅېړنو د پاره اساس کیدای شی خو دپوره حل دپاره باید داسایل دافغانی ژب پوهانو ټولنی ته وړاندی شی .

ددې رسالې په لیکلو کېنې ما دځینې افغانی لیکوالو دآثارونه استفاده کړې ده چه په لومړی وار کېنې دافغانستان

دمشهور ليکوال گل پاچا الفت اودپښتو داکاډيمۍ د رئيس پوهاند صديق الله رښتين آثار دی .

پخوا له دې چه درساډې په اصل موضوع پيل وکړم بايد دوه سواله چه مهم دی وړاندې کړم :

لومړی داچه بايد پوه شوچه ملت يا قوم وار دوار نه جوړېږي لومړی په اقتصادي، سياسي اوکلتوري مرکز کښي دملت يا قوم زړی زرغونېږي بياورو ورو نژدې اوورپسي لرې برخې ورسره يوځای کيږي چه په دې شان دملت جوړښت منع ته راځي، بايد دملت (تشکيل اوپرمختگ) يوشی ونه گڼل شي ځکه تشکيل اوپرمختگ دوه جاجلا مفهومونه لری .

دوهم داچه دافغانستان په شرطونو کښي دولتي ژبې دقوم په جوړښت کښي دومره اهميت نه لاره څومره چه اجتماعي او اقتصادي عوامل يې لری .

دهمسايه هېوادونو تاثير بايد نفې نه شي مگر نه دومره چه دافغان ملت پرمختگ دنورو گاونډيو زيات تاثير ته منسوب وبلل شي لکه چه داکار د (ريسنېر) په مقاله کښي شوی دی،

ریسنبر په خپله مقاله کښې په دې خبره زور اچولی دی
اودنورو دتأثیر یودلیل دا بولی چه له ډیرې زمانې راسی
دافغانستان رسمی ژبه فارسی وه، مگر داخبره سمه نه ده،
افغان ملت دنورو دتأثیر لاندی نه دی راغلی ځکه دافغانملت
دکلتور زده کړه دانښکاره کوی چه دا ملت خپل ځانله ملی
خصوصیات اوجلا خواص اوممیزی لری چه دنورو تاثیر پکښی
نه لیدل کیږی .

مشهور شوروی موزیک پوهان د پروفیسر بیلایف
په خپل هغه کار کښې چه دافغان دملی موزیک په باره کښې یې
کړی دی داسی لیکي: داقوم خپل داسې ملی خپلواکی موزیک
لری چه دنورو تاثیر پکښې نشته .

قوم جوړیدای او تشکیلیدای شی خوکه په خپله ژبه
وگرېزی، دقوم په تشکیل اوجوړښت کښې داخبره شرط نه ده
چه ددغه قوم ژبه دی دولتی وی (وگورۍ چه په اتريش،
مجارستان، هندوستان، پخوانۍ روسیه اونورو هېوادونو
کښې چه قوی قوی قومونه جوړ شوی دی دولتی ژبه پکښې

یوه وه مگر که دغه دقوم ژبه دولتی شی نوډاکار ددغی ملی ژبې دانکشاف اوپرمختګ سره کومک کوی، هغه کارچه په دې ژبه کښې روان وی هغه تیزوی اودملی کلتور هغې پانګې ته چه دژبې سره کلک ارتباط لری پوره وده او مرسته ورکوی لکه: هنری ادبیات، مطبوعات، تیاتر، رادیو، سینما، مکتب اوموزیک. له دې کبله ویلای شوچه ددولتی ژبې په حیث دبلې ژبې وجود دقوم اواولس دجوړیدو په لاره کښې خنډنه شی اچولی مگر په زیاته اندازه دقوم دپرمختګ اومزبوتیا په لاره کښې بندیز پیدا کوی .

داچه دملت او اولس دژبې په ځای بله ژبه دولتی کیرزی دادپخوانو فیوډالی عصرونو اووختونو خاصه ده، حتی په دغو عصرونو کښې کیدا شی چه مړه اوله منځه وتلې ژبه هم دولتی شی .

کوم علتونه چه دافغان ملت دجوړښت اوپرمختګ مخه یې نیولی ده یو یې په ۱۹ قرن کښې ددغه ملت ټوټې کېدل اوپه دوه برخو ویشل دی چه ډاکار د استعماری عام سیاست نتیجه ده.

ددو و جنگونو نه وروسته په ۱۸۹۳ کال کښې انگلیسانو
د پیورند د تړون له مخه افغانستان د سمنډر د استفادې نه محروم
کړ او یوه برخه ځمکه یې ورنه جدا کړه او هم یې داسې لوبه
جوړه کړه چه په دې وروستیو اتلسو کلونو کښې یې
د افغانستان او پاکستان مناسبات سره خړپړ کړل .

د ۱۹۱۹ کال نه وروسته چه افغانستان ددو
(انگلو - افغان) جنگونو په نتیجه کښې خپلې خپلواکۍ ته
ورسید په دغه هېواد کښې د ملی اقتصاد چارې گرځندې شوې .
د اقتصادی او کلتوری مهمو مرکزونو لکه کندهار او کابل
نفوس په ډیرې چټکۍ سره زیاتیدلی . په دې وروستیو
پنځه ویشتنو کلونو کښې د کابل د اوسیدونکو شمېر د یو لک
اوشلو زرو نه درې لکو اولسوزرو ته رسیدلی دی . یعنی تقریباً
یو په درې زیات شوی دی او د کندهار اوسیدونکی له شپږ زرو
نه یو لک او پنځه نوی زرو ته رسیدلی دی یعنی څه د پاسه درې
چنده زیات شوی دی (د ۱۹۵۸ کال احصائیه) .

دهېواد د عام اقتصادی چلښت له کاروان سره دهېواد

لری اوگونبه درې لکه د کونړ او اریوب درې سمې روانې
شوې دی .

داریوب (خاځیو) په باره کښې افغانی لیکوال محمد حکیم

www.libtool.com.cn

اریوبی لیکي:

داریوب او سیدونکی قوم (خاځی) پخوا پوونده ؤ،
کسب یې مالدارۍ وه، مگر د (۱۹۱۹) کال نه وروسته ددغه
قوم ډیرو نماینده گانو دلرگیو اوځنگلونو په تجارت شروع
وکهړه چه کابل ته د خاځیانو دیوې لویې برخې دراتگ او اوسیدانې
یوعلت همدا دی .

ویلای شوچه افغان قوم په اوسنی وخت کښې اساساً
سره راټول شوی او تشکیل شوی دی خولا نورهم د دوی
دراټولیدو کاروبار روان دی .

کابل مجله په خپلې ۴۷۸ گڼه کښې لیکي: (دافغانی
ټولنې دتاریخی کتنې اوڅیړنې نه دا څرگندېږی چه افغانی
ټولنه قدم په قدم دفیوډالی خواص پرېږدی اودسرمایه دارۍ
دانکشاف په لار روانه ده، داتگ یې نسبت پخوانه گړندۍ

او تېزېدی، دا ټولنه د بدلون په حال کې ده مگر په اوسني
 وخت کې دا بدلون حرکت د پخوا نه ډیر لږ دی او تېز دی).
 همدا راز کابل مجله په خپله ۴۹۲ گڼه کې لیکي:
www.libtool.com.cn
 د افغاني ټولنې د پراختیا پخوانۍ مرحله د ملاکۍ مرحلې ته
 ورته وه او اوسنۍ مرحله یې د ملاکۍ ټولنې نه د سرمایه داری
 خواته بدلون مرحله ده، داچه له کوم وخت نه افغاني ټولنې
 په دې موجوده دورې شروع کړې ده دا خبره هم ښکاره ده،
 د خپلواکۍ د گټلونه وروسته دا دوره شروع شوې ده .

د ختیځو اریایي ژبو په منځ کې پښتو تر ټولو لویه
 او پراخه ده، په دې ژبه تر څورلسو ملیونو زیات (۱) خلک
 گریزي، ددې خلکو هېواد افغانستان او پښتونستان دی،
 دا خلک که په افغانستان کې اوسېږي افغان ورته وایي او که
 د پېښور، ډیره اسماعیل خان او بلوچستان په ولایتونو او په
 شمالي آزادو سیمو کې چې د افغانستان په اوږدو کې
 پرته دي اوسېږي پښتانه ورته وایي .

(۱) د پښتو ژبې ویونکي اوس شلو ملیونو ته رسیږي .
 (رشتین)

دېونير په سيمه، دېپېنور په ځمکه اودسوات اودير
په نوابيو کښې يوسف زى قومونه اوسيرى چه شمېرې اته
لکه خلک دى .

دومندو قوم چه شمېرې ددرې لکو په شاوخوا کښې
دى په درې برخو ويشل شوى دى: لومړۍ برخه يې دافغانستان
په ننگرهار کښې اوسى، دوهمه برخه يې آزاده خاوره ده
اودريمه يې دېپېنور په سيمه کښې مېشته ده .

خليل چه دوى هم دېپېنور په سيمه کښې او سيري
مومنوته په لهجه اوقوم کښې ورنژدې دى .

د شينوارو قوم په دوه برخو ويشل شوى دى يوه برخه
يې دافغانستان په خاوره کښې اوسيرى اوبله يې دپښتونستان
په څنډو کښې استوگنه لري .

دومندو ښه سويلى خواته دخيبر ددرې په سيمه کښې
داپريدو لوى قوم پروت دى، ددې قوم شمېر دوه نيم لکه دى،
دوى سره دجنوب له پلوه ورکزي همسايه گان دى چه دوى هم
دوه نيم لکه خلک دى .

دخپکو قوم چه د افغان په تاريخ کښې شهرت لري

دabasیند په بنی غاړه پروت دی، ددوی شمېر درې لکه دی،

ددوی سره په خاوره اوژبه کښې نژدې خلك بنوخی دی.

وزیر اومسعود دوزیرستان په پراخۍ کښې اوسیدړی،

دوی څلور پنځه لکه خلك دی، ددوی یوشمېر خلك دنورو

پښتنو قبایلو غوندی په افغانستان کښې اوسیدړی.

دپښتنو قومونو په ډیر لوی گروپ درانی کښې بارکزی،

پوپلزی، الکوزی، اڅکزی، نورزی، اسماک زی اوالی زی

ورگډیدړی، داخلک دوه ملیونه دی، دا گروپ د افغانستان

په لویدیزه برخه کښې اوسیدړی، درانی دافغانستان په ټولو

ښارونو کښې مېشته دی، دوی دملکت په دولتی چوکیو

اوعسکری بستونو کښې غټه برخه لری، داڅکزیو یوه برخه

دبلوچستان په شمال کښې اوسیدړی .

بل مهم گروپ دغلجی قومونو دی، ددوی شمېر یونیم

ملیون دی، دوی دکندهار له علاقې نه نیولی ترنورستانه پوری

اوسیدړی، ددوی یوه برخه کوچان دی چه په ژمی کښې کوزی

پښتونخوا ته ځی .

دکاکړو قوم دهغو ځمکو په جنوب کېنې اوسې په کومو
کېنې چه دورانی اوسیزې اوهم دبلوچستان په شمال کېنې

مېشته دی . www.libtool.com.cn

ساپی قوم په ننگرهار کېنې اوسیزې اوزوریې په دغه
ځای کېنې دی.

ځایان، منگل اوځدران دپکتیا په ولایت کېنې اوسیزې،
داولایت پخوا جنوبی ولایت نومیده .

برسېره په دغو پورته قومونو نور ډیر پښتانه قومونه
او اولسونه شته .

پښتانه داغغانستان دټولو اوسیدونکو په نسبت په سلو
کېنې شپېته دی اوڅرگند اکثریت لری .

کوچانو کلیوالی ژوندته ترجیح ورکړېده اودا دبدلون
دوره روانه ده، دزراعت دښه سیستم اودوچو ځمکو داوبو
لاندې کولو له کبله دکرونډې نوې ځمکې منځ ته راغلی دی.
ډیرو قومی خلکو خپلې اصلی ځمکې چه خوپیږی ورکېنې
اوسیدلی دی پرې ایښې دی، ښارونو اویانورو سیموته تللی
اوهلته مېشته شوی دی .

دځمکو لږوالی ډیر پښتانه مجبور کړی دی چه ښارونو ته لاړشي او هلته لاس مزدوری وکړی، ډیر اطرافي خلک په ښارونو کښې دودانیو، دکارخانو اوفابریکو په کارونو لگیا دی .

دمملکت په شمالی برخه کښې دپنځه ویشو کلونو راهیسې دپومبې دپراختیا له کبله دکندوز ښار په نوی ډول جوړشو، په دې وروستیو کلونو کښې دښار نور هم پراخ اولوی شو اواهمیت یې زیات شوی دی، دښار دشیرخان دبندر سره چه دشوروی اتحاد په کومک آباد شوی دی نژدې پروت دی، دښار ډیره برخه پښتانه دی اود زاخیلو، ناصرو، لودیانو، اتمانزیو، خروټو اودوتانیو له قومونو څخه دی.

ناصر اوخروټی دتل دپاره مالدار وو اوکوچانی ژوندیې درلود مگر مونږ وینو چه کوچی پښتانه قومونه اوس دبدلون په حال کښې دی، دکوچانی ژوند نه کلیوال ژوند غوره بولی اودښارونو هستوگنی ته راگرځی .

څه رنگه چه دکندوز نفوس مختلف خلک دی اوهر قوم

لکه تاجک، ازبک، ترکمن اونور پکښې اوسېږي نو په پښتو ژبه کېنې نور لغات هم راننوتی دی ، مثلاً افغانی لیکوال نظام‌الدین ته‌ذیب په خپلې هغې مقالې کېنې چه د(کندوز سره آشنا شیء) تر عنوان لاندې یې لیکلې ده او په ۱۹۵۹ کال کېنې د کابل مجلې په ۴۷۸ گڼې کېنې چاپ شوې ده داسې لیکي :

د کندوز پښتانه جالې ته قایق وایی حال دادی چه پښتو خپل لغت ورته لری، د ترکمنانو سره دمجاوړې اوراشه اودر شه له لارې نه د مملکت په شمالی برخه کېنې په پښتو کېنې د (دشلمه) کلمه استعمالیږي .

د پکتیا خلک چه د مملکت اقتصادي ژوند سره آشنا شوی دی د کابل په لور د دوی راتگ او هجرت لیدل کیږي اود ځنگل اولرگیو تجارت کوی، مثلاً په کابل کېنې اوس څلور زره کوره ځایان اوسېږي چه پنځلس زره مېړه ورنه جوړیږي .

د ښارګۍ انسان پیژندونکی (فېردیناند) چه افغانستان ته د پښتنو کوچانو د ژوند سره د آشنا کېدو په غرض تللی ؤ داسې لیکي :

دلغمان اوسیدونکی په اوسنی وخت کښې په قومي لحاظ
گډوډ دی، په دغه سیمه کښې درې توکمه اوسېږي، یو توکم یې
په (پشپي) خبرې کوي او نور دوه یې په پښتو او تاجیکي
گړېږي .

دلغمان په غرنیو برخو کښې قومي جوړښت لاپه ځای
پاتې دی مگر په هوارو برخو کښې یې بیخي تغیر خوړلی دی
دسرکونو دجوړولو اود ترانسپورت دښه والی له کبله
په دې وروستیو دیرشو کلونو کښې د مملکت د اطرافو بېلوالی
له منځه تللی او ټولې لرې سیمې دخپلو مرکزونو سره تړل
شوی دی .

دشینوارو قوم چه دکابل او پېښور ترمنځه دسړک په
غاړه پروت دی پخوا یې جوړې کولې مگر اوس دلاریو اوموترو
څخه استفاده کوي، ډیر موټر یې په لاس کښې دی چه په
انفرادی اومشترک صورت یې اخیستی دی .

عسکری خدمت اوبڼوونځیو قومي او اطرافې بېلوالی

له منځه وړی دی، دمکتب او عسکری خدمت له برکته د مملکت
ډیرې لرې او جلا سیمې د مرکزونو سره په تماس کېږي دی .
يو اروپايي د پيلومات په دې باره کښې ليکلي دي:
www.libtool.com.cn
دمختلفو سيمو او قومونو په منځ کې د عسکري خدمت
له برکته نژدېوالي راغلي دي ځکه عسکري دنده مختلفو ګړي
سره نژدې کوي او يوله بله يې سره ګډوي .

مونږ پورته وويل چه د پښتنو يوه مهمه برخه کوچان
اونيم کوچان دي، ددې جملې نه ځينې هغه سوداګر کوچان
دي چه هر کال په مني کېږي د ګوزې پښتونخواجنوبي برخوته
ځي او په پسرلي کېږي بېرته افغانستان ته راځي، ددې خلکو
شمېر اويا زروته رسيږي، ددې کوچانو په باره کېږي معلومات
ماته ډنمارکي انسان پېژندونکي فېردينانډ چه ډاډير کلونه
کيږي د پښتنو کوچانو د ژوند په کتنه بوخت دی راګړی دی،
ددې کوچانو يوه برخه پرچون سامان کليوته وړي او هلته يې
په قرض او پور سره خرڅوي .

د پښتنو په ځينو مهمو برخو کېږي پښتونولي حاکميت

لری اودخلکو فیصلې اودلاندجو پریکړه په همدغه دود سره
کیری. مثلاً په تېرا، اپریدیو اونورو غرنیو سیمو کښې داکار

عملي دی . www.libtool.com.cn

پښتو دغرونو اوځېنی گرامری خواصو له مخه دختیزو
اریایی ژبو په سهاکی گروپ ورگډیږی، په دې گروپ کښې
برسېره په پښتو له پرو ژبونه سهاکی او دژوندیو ژبو
نه شغناني، واخاني، اشکاشمی، ایزگلامی اومنجماني ژبې هم
ورگډیږی، داژبې دافغانستان په شمال ختیز اودتاجکستان
دجمهوریت په جنوب ختیز کښې موجودې دی، په دغو ژبو
لږ خلك گړیږی .

نووڅېړنو اویلتښو پښتو د (سهاکو - تخار) خلکوژبې ته
ورگډه کړې ده، چه دغو خلکو دمیلادنه دوه پېړۍ د مخه
داوسنی افغانستان شمالي برخه (باختر) او ورپسې داوسنی
سیستان خاوره لاندې کړه او وروسته له دې دغو وگړو
داوسنی افغانستان دجنوبي برخې اودبلوچستان له لارو

داباسيند لاندینی برخۍ ته وړنکته شول او ورپسې یې هندوستان لاندې کړ، ددې خلکو ژبه د (سهاکو - ختن)

دخلکو ژبې سره نژدې ده . www.libtool.com.cn

دومره خبره ده چه دپښتو لیکلی آثار کوم چه مونږ ته معلوم دی اودسهاکوژبه دیونیم زرکلنۍ دورې په حدودوکښې سره پیل شوی دی نوله دې کبله دشپارسمې پېړۍ نه وړاندې په تاریخي پلان سره دپښتو ژبې په انکشاف درڼا اچولوپوره امکانات نشته (۱) یوازې دپښتو دگرامری جوړښت اودلغاتو داساسی پا نگو پرتلنه د نورو ختیځو اریایي ژبو سره امکان لری .

باید په دې هم پوه شوچه له ډیروخته راهیسی پښتانه

(۱) دامیر کروړ داشعارو اودپټې خزانی دپیدا کېلو

له برکته دپښتو ژبې ادبی تاریخ تراټمې پېړۍ پوری رسیږی اونوی امکانات یې دتاریخي پلټنې دپاره پیداکړی دی .
(رشتین)

له نورو همسايه قومونو سره راشه اودر شه لری چه دې کار
بې شکه په پښتو ژبې تاثیر اچولی دی چه دټولونه لومړی
داتاثیر په لغاتو کښې لیدل کيږی .

www.libtool.com.cn

ددې دپاره چه دپښتو ژبې په چلښت اوڅه دنگوالي
وپوهيږو لومړی بايد ددې ژبې په گرامری خصوصياتو اوغب
پوهنې لنډ نظر واچوو اوبيا دمقصد خواته لاړ شو .

پښتو دچوپو تورو په ډيروالي سره دنورو ژبونه امتياز
لری، په دې ژبه کښې دیرش چوپ توری موجود دی، دپښتو
چوپ توری په هندی ژبو کښې شته مگر د ایراني ژبو
(فارسی او تاجیکی) نه ددې ژبی بېلوالی په (خ،څ) اوداسې
نورو تورو سره راغلی دی .

هغه آوازونه چه دادا په وخت کښې یې دژبې سردتالو
گومبت ته ور اوږی په لاندې ډول دی :

(ږ،ډ،ڼ،ڼ،ټ، ڼی) .

د(ږ) آواز په لويديځه لهجه کښې د (ژ) غونډې دی اوپه
ختيځه کښې د (گډ) په شان دی مگر ددې توری دپاره په غلجی

لهجو کښې یوډریم متوسط آواز شته چه دختیځی اولویدیځی
لهجو ترمنځ ادا کیزی .

د پښتو ختیځی اولویدیځی لهجی د (ښ) په ادا کښې
www.libtool.com.cn
هم سره مختلفې دی، په لویدیځه لهجه کښې داتوری د (ش)
غوندی ویل کیزی اوپه ختیځه کښې د (خ) په شان اداکیزی.
باید ووايو چه په لویدیځه لهجه کښې (ښ) کټ مټ
دساده (ش) غوندې نه ویل کیزی بلکه فرق لری، دافرق تاسې
په دې جوړه کلمو کښې پوره لیدلای شیء: (ښادی، شادی-
ښی، شی) .

د (ډ) او (ټ) توری دغانبیزو تورو «د» او «ت» نه پوره
فرق لری، د (ډ) او (ټ) دویون په حالت کښې دژبې سرنسبتاً
شاته ورگرځی .

د (ږ) توری په پښتو کښې یوله سختو تورو څخه دی
اومخصوص مشق غواپی، ددې توری دویون په وخت کښې
دژبې سر دتالودگومبت سره پیوست کیزی. (ږ) باید د(ر)
غوندې ونه ویله شی اونه باید د (ل) غوندې وویله شی اوکه
نه دکلمې معنی تغیر کوی .

د (موږ) او (موړ) کلمې نه بنایي چه یورنگ و لوستل

شي ځکه دابېلې بېلې کلمې دی اوفرقي يې په همدې توری راغلی دی .

www.libtool.com.cn

د (ږ) په شان د (ږن) توری هم دستخو تورو له جملې

څخه دی، په پښتو کښې داسې کلمه نشته چه په (ږن) شروع شوې وی ځکه (ږن) دکلمې په سر کښې نه راشي .

په پښتو ژبه کښې د (څ) توری ډیر اوریدل کیږی لکه څوک، څه، څا، اونور .

د (ف) توری چه شونډیز ، غاښیز توری دی یوازې

دپښتوپه هغو کلمو کښې لیدل کیږی چه دنورو ژبونه اخستل

شوی وی، داحرف په پښتو کښې کله په (و) بدلیری لکه

(افغانی) چه پښتانه یی (اوغانی) وایی اوزیات په «پ» بدلیری

لکه د عربی (فکر) چه پښتانه یې (پکر) لولی، هو! یوازې

د (اف) په لفظ کښې پښتانه په خپله په (ف) خوله خوځوی.

په پښتو کښې د (و) توری معمولا غاښیز دی، په تېره

بیاچه دکلمې په آخر کښې راشی مگر دشونډیز چوپ توری

غوندی همویل کیږی کله چه په منځ دکلمې کښې راغلی وی.

دژبې دمخکینۍ برخې دچوپو تورو (د،ت،ن،س) ویون
کټ مټ دروسی ژبې د (د،ت،ن،س) غوندې دی اوکوم فرق
نه لری . www.libtool.com.cn

دپښتو (ژ) او (ش) دروسی ژبې د «ژ» او «ش» څخه
نرم دی اوپه ویون کښې پوستوالی لری .

دپښتو (ل) دروسی (ل) سره نژدې دی، بې دهغه«ل»
نه چه د (الله) په کلمه کښې راغلی دی .

(ب) او (م) دروسی «ب» او «م» غوندې دی یوازې دومره
څېره ده چه (ب) دکلمې په آخرکښې امکان لری چه په (و)
بدله شی .

د (ق) حرف دپښتو په هغو کلماتو کښې لیدل کیږی چه
دعربی یاترکی ژبو څخه اخستل شوی وی، دادپښتو خپل
توری نه دی، پښتانه داتوری په (ك) بدلوی اوکله کله په (خ)
بدلیږی لکه (وقت - وخت) اوکله په (غ) هم بدلیږی لکه
(قران - غران) .

(ع) او (ح) یوازې په عربی کلمو کښې موندل کیږی،

(ع) ياپه (ه) بدلېزى اوياله منځه وځي مگر كله چه له منځه

وځي نوضرور همسايه غريز توري ته تغير وركوي .

په پښتو كښي ابتدا په ساكن راتلاى شي، حتى دوه

ساكنه هم دكلمې په سر كښي ممكن دي لكه (سخوندر) .

مونږ مخكښي وويل چه پښتو ديرش چوپ توري لري،

همدا راز اته غريز توري هم لري چه په دې ډول دي:

(ا،ه،ة،ى،ې،ي،ى،و) .

زوركي چه يومنځني حركت دي دپښتو ژبي دخصوصياتو

نه گڼل كيږي، ددې لاندې جوړه كلمو دپرتلنې نه تاسې زوركي

معلومولای شىء : (گډ) دمشترك په معنى، (گډ) دپسه په معنى

(تېره) لكه تېره چاړه، (تېره) لكه تيره چاكو، «پل» دپښي


اثر، (پل) دبخشش په معنى، ددې جوړه كلمو دوهمې كلمې

زوركي لري .

په پښتو كښي هغه كلمې چه الف لري دهغو كلمونه جلا

دى چه يوازې زور لري، دالاندې جوړه كلمې ولولئ : بار -

بر، وار - ور، لاس - لس، هار - هر، اوداسى نور .



د (ع) او (ه) توری پښتانه په ځینو ځایو نو کښې

د(ې) غوندې لولی لکه (طالع) چه دوی یې طالې او «مهربانی»
چه دوی یې مهربانی لولی .

په پښتو ژبه کښې خچ ډیر اهمیت لری، خچ آزاد دی
دکلمې په هره هجا راتلای شی مگر په لومړۍ هجا نسبتاً لږ
راځی لکه (اسمان) دلته په دوهم الف خچ دی، (تالنده) په الف
خچ دی، (ژړنده) د (ر) نه وروسته په زورباندی دی «ملگری»
د «گ» نه وروسته په زورکی باندی دی .

هغه کلمې چه دحروفو روڼ اوجوړښت یې یوشان دی
دخچ په ذریعه یې معنی سره بېلیری لکه (پېښې) که خچ په
لومړۍ (ې) راشی نوحواډث ورنه مرادپری اوکه په دوهمی
(ې) راشی نودتقلید معنی ورکوی، یالکه (جاله) که خچ اوفشار
په الف واچول شی نومعنی یې دمرغیو آشیانه کیږی اوکه
خچ په (ه) راشی نودخیگونو دکنستی معنی ورکوی .

کله چه په کلمو کښې بدلون او تغیر راشی دا امکان
هم شته چه خچ دیوځای نه بل ځای ته نقل شی لکه (پښتون)

چه خچ په (و) باندې دی مگر په (پښتانه) کښې خچ د «ن» نه وروسته په زورکي دی، یاداسې نور درواخلی ء .

هغه غږیز توری چه خچ لري اوزده اداکیزی او هغه چه خچ نه لري هغه لنډوی، د علت توری چه د خیشومی (ن) ترڅنگه واقع شی هغه هم دغسی صفت پیدا کوی .

برسېره په دې چه دکلمو په هجاؤ باندې خچ راځي دجملې اجزاهم خچ لري، دیوه گروپ دکلمو په منځ کښې چه کومه ډیره مقصودی وی هغه مخصوص فشار او خچ غواړي چه په دې وسیله دنورو نه توپیر پیدا کوی .

دهمسایه ژبو دتاثیر له کبله دپښتو په ځینولېجو کښې ددغې ژبې د علت تورو څه تغیر کړی دی او خپل اصلی آوازي بدل کړی دی مثلاً دکاکړو په لېجه کښې (توری سترگی) د اوږد (و) په ځای په څرگند (و) ویل کیږي .

دمختلفو لېجو دجریان په نتیجه کښې په ډیرو کلمو کښې حرفونه سره مخکښی او وروسته کیږي اوځای بدلوی لکه (ورځ- روځ، مخکه - ځمکه، اوستری- وروستی، ولږه -

لوزه، ولیدل - لویدل، اوریدل - ارویدل، همدا راز ددغو راتلونکو کلمو په سرکښې تبدیل او تغیر ډیر لیدل کیږی :
 لمر - نمر - نور - مر، لمسی - نمسی - مسی اوداسې نور
 چه دې کار دلیک دود په مسایلو اودقاموسونو په ترتیبولو
 کښې گرانی پیدا کړی دی . (۱)

پښتو خپل مخصوص گرامر لری چه دفارسی اوتاجیکی نه بېل دی، پښتو صفت دخپل موصوف سره په تذکیر اوتانیث، افراد او جمعه کښی مطابق وی لکه تورمېز، توره تخته ، تورې سترگی .

اسم ذات، اسم صفت، اسم عدد اواسم ضمیرپه پښتو کښې تصریف کیږی یعنی دوه حالته لری یوې اصلی اوبلېې فرعی، مثلا (سړی) په ملینه (ی) مفرده صیفه ده اواصل حالت دی اوکه عامل ورباندی راشی او وویل شی (دسړی کار

(۱) داگرانی اوس له منځه وتلی دی اودمعیاری لهجی

دخوښونې په وجه یو یادوه شکله غوره بلل شوی دی .
 (رشتین)

باید معلوم وی) په څرگنده (ی) دلته هم مفرده صیغه ده مگر
 په فرعي حالت کښې يعنی سړی په څرگنده (ی) هم مفرده
 صیغه ده اوهم دجمعی ده، په فرعي حالت کښې مفرده صیغه
 ده اوپه اصلی حالت کښې دجمعی صیغه ده، دجمعی په صورت
 کښې فرعي حالت (سړیو) راځي لکه (دسړیوکار دهبواد
 آبادول دی) ، یا لکه (پښتون) چه فرعي حالت یې (پښتانه)
 دی، دلته تاسې وینیء چه پښتون او پښتانه دواړه مفردې
 صیغې دی مگر پښتون په اصلی حالت کښې مفرد دی اوپښتانه
 په فرعي حالت کښې مفرد دی اوکه پښتانه په اصلی حالت
 کښې واخلو نوبیا جمعه ده چه فرعي صورت یې (پښتنو) راځي
 یاداسې نور مثالونه درواخلي ء .

د پښتو د افعالو سیستم یوه اندازه سختی لری
 اوخصوصاً بیا گردانونه یې په دریو اړو زمانو کښې پوره
 سخت دی .

د پښتو افعال دوه حالته لری یو استمراری بل مطلق،
 استمراری لکه (خوږ) او مطلق لکه (وخوږ) .

باید داخبره زده شی چه مطلق په خو شیونو سره
 راتلای شی، نومړی د (و) په زیاتوالی سره لکه (ورسید) چه
 استمراری صورت یې (رسید، دی، ونیسه) چه استمراری
 صورت یې (نیسه) دی اوکله د (کښې) په زیاتوالی سره هم
 راځی لکه (کښیزده) چه استمراری صورت یې (زده) دی.
 دوهم دمعاون فعل په کومک سره لکه (تېرښه) چه
 استمرار یې (تېرېزه) دی.

دریم دخچ په بدلون سره لکه (پرېووت) که خچ او فشار
 په (ې) راشی نومطلقه ماضی ده اوکه په (و) راشی نواستمراری
 ماضی ده .

د حال په صیغو کښې دټولو غایبو دپاره یوه صیغه راځی
 لکه (کوی) مثالونه یې په دې ډول دی: (دی کار کوی، داکار
 کوی، دوی کار کوی) .

دپښتو په خصوصیاتو کښې یوه داقاعده هم ده چه په
 متعدی ماضی کښې فعل په تذکیر اوتانیث او افراد اوجمه
 کښې دمفعول تابع وی نه دفاعل اوداهم یادساتل په کار دی

چه فاعل به په فرعی حالت کښی وی لکه (ما کتاب واخیست)،
 (سړی «په څرگنده ی» کتاب واخیست)، (سړیو کتاب واخیست)
 دلته تاسې وینیء چه په پورته دریواړو حالتونو کښی فعل
 (واخیست) دمفرد مذکر په صورت راغلی دی اوداځکه چه
 مفعول (کتاب) په دریواړو صورتونو کښی مفرد مذکر دی
 اوفاعل ته (ما، سړی، سړیو) کوم اعتبار نه دی ورکول شوی
 اوپه دې مثالونو کښی داهم وینیء چه فاعل په فرعی حالت
 کښی دی ځکه (ما) د(زه) فرعی حالت دی او «سړی» په څرگنده ی
 د (سړی) په ملینه ی فرعی حالت دی او (سړیو) د «سړی»
 فرعی اودوهم حالت دی .

پښتو ډېرې لهجې لری مگر په دوه لهجو کښی سره
 خلاصه کیږی چه یوه ختیځه او بله لویدیځه ده، لکه چه مونږ
 مخکښی ورته اشاره وکړه، ددې دوه لهجو لوې تفاوت یو
 په (ښ) کښی دی چه لویدیځ یې تقریباً د (ش) غوندی وایی
 اوختیځ یې د (خ) په شان وایی اوبل په (ږ) کښی دی چه په

لویدیځه لهجې کښې د (ژ) غوندې ویل کیږي او په ختیځه
کښې د (گ) په شان ادا کیږي .

ددې دوه لهجو دغه لاندې فرقونه هم دیادونې دي :

www.libtool.com.cn

هغه مونث اسمونه چه په آخر کښې بې خچه (ه) لري

لکه (سترگه) په ختیځه لهجه کښې دجمعی اودتغیر په حال

کښې مجهوله (ې) راځي لکه: (سترگې) او په لویدیځه کښې

په څرگنده (ی) راځي لکه (سترگي) .

هغه مونث اسمونه چه په آخر کښې الف لري لکه(غوا)

دختیځ گروپ دیوسف زیو په لهجه کښې مفرد اوجمع یوقسم

استعمالیږي لکه یوه غوا، پنځه غوا. (۱) مگر دموندوپه لهجه

کښې چه دوی هم دختیځ گروپ له جملې نه دی دجمعی صیغه

(۱) دغه خبره سمه نه ده. دغوا کلمه په ټولو لهجو

کښې قیاسی جمعه لري: غواوی، غواگانې، یوازی کله کله مفرد

لفظ (غوا) دجنس په توگه دجمع په ځای کښې هم ویل کیږي.

(رشتین)

(غواوې - ياغواگانې) استعماليزی، ددې لهجې فرق دلويديځی
لهجې سره يوازې په (ی) کښی دی چه لويديځ يې په څرگنده
(ی) وایی .

www.libtool.com.cn

په لويديځه لهجه کښې دجمعی مذکر دپاره سوفکس
(ان) راځی تردې چه په بې سا جمعوکښی هم دغه سوفکس
ویل کيزی لکه نوم - نومان .

د (دوه) عدد په ختيځه لهجه کښې دمونث شکل نه لری
اوويل کيزی دوه سپری، دوه ښځی مگر په لويديځه کښې
دمونث دپاره (دوې) ويل کيزی مثلاً دوه سپری، دوې ښځی.
په لويديځه لهجه کښې دجمعی مخاطب دپاره د (است)
خاتمه راځی لکه تاسې وایاست، تاسې تېریداست، تاسې یاست.
مگر په ختيځه کښی بیا فعل داخاتمه نه لری هلته داسی
ویل کيزی: تاسی وایی، تاسې تېریدی، تاسې یی. ددې
توپیر سره سره په لويديځه لهجه کښې دمفرد غایب مذکر
دپاره په ماضی فعل کښې د (ی) خاتمه راځی لکه (ورسیدی)
چه په ختيځه کښې (ورسېد) ویل کيزی .

په لويديځه کښې د (پر) ادات استعماليزی چه همدا
ادات بيا په ختيځه کښې په (په) ويل کيږي .

په ختيځه لهجه کښې د (نه) لاحقه راځي چه بيا په
www.libtool.com.cn
لويديځه کښې (څخه) استعماليزی .

(په ښار کښې) دا عبارت په ختيځه اصطلاح کښې
(ښار کښې) ويل کيږي، مثلاً ښار کښې وم .

دغه ډېر ويل کېدونکی مصدر (شول) په لويديځه کښې
اکثر په (سول) سره ويل کيږي .

سره ددې چه په لهجو کښې توپير شته ، دختيځو
اولويديځو لهجوڅلک په ښه شان سره کولای شى چه يوتربله
سره ترډير وخته وگړيږي او په مطلب سره وپوهيږي .

پښتو مختلفې اوډېرې لهجې لري چه تراوسه پورې ټولې
په پوره اندازه سره نه دي خپرل شوي .

د (گرير سون) په کتاب کښې دپښتو لهجو ديوې برخې
مختصر خواص بيان شوي دي اودهغو نمونې ورکښې راغلي
دي مگر پوره معلومات اوکافي مواد ددغو لهجو په باره کښې

د نارویژی (مارگینسټېرنې) په کارونو کېنې ځای شوی دی
او هلته پوره مطالعه کیدای شی .

تراوسه پورې په دې باره کېنې کار نه دی شوی چه
ادبی ژبه څومره تاثیر په لهجو اچوی، دملی ژبې دپراختیا
په وخت کېنې دغه تاثیر په ښوونځی، اردو او په دایروکېنې
دیر قوی دی .

د پښتو هغه قاموس چه د پښتو ټولنې له خوا چاپ شوی
دی ددې خبرې ښه مثال دی چه پښتو مختلفې لهجې لری
اودنورو ژبو لغات هم ورکېنې ننوتی دی .

سره ددې چه گرامری جوړښت مختلف اودلغاتو پانگی
یورازنه دی بیا هم د پښتو لهجو نه یوه متحده ژبه جوړه ده،
دمختلفو لهجو ځلک کولای شی چه یو تر بله سره خبری اتری
وکړی او یو بل ته خپل مطلب ښکاره کړی، مثلاً وردگی کولای
شی چه دوزیرستانی سره خبری وکړی، وزیری کولای شی چه
دمومند سره وگړیزې، مومند کولای شی چه دمنگل سره مرکه
وکړی، منگل کولای شی چه قطعنی سره خبرې اتری وکړی،

قطغنی کولای شی چه دشنواړی سره مفاهمه وکړی اوشنواړی

کولای شی چه دهراتی پښتانه سره آزادې خبری وکړی .

د خلیل مومندو یا پښموری لهجه ختیځې لهجې ته

www.libtool.com.cn

منسوبه ده، ددې لهجې له خواصونه یودادی چه (ژ) پکښې

په (ج) بدلېږي، لکه (ژوند) چه دوی «جوند» وایي، په ماضی

کښې دمفرد غایب دپاره مثلاً د (راغی) په ځای (راغلو) وایي،

د (ورسید) په ځای (ورسیدو) ویل کیږي .

دربط ادات (دی) په دې لهجه کښې د (دې) غوندې

ویل کیږي، پښموری لهجه دختیځې ادبی ژبې دپاره اساس

گرځېدلی دی .

غلجې لهجه په ختیځ گروپ کښې دویونکو له حیثه

ترټولو زیاته ده، د (ږ) او (ښ) په آوازونو کښې دال لهجه

ځانله خپل خصوصیت لري، دضمیرونو په ویون کښې دنورو

لهجونه بېلوالی لري، مثلاً د (زما) په ځای دوی (دما) وایي،

دستا په ځای (دتا) وایي، دتلل دمصدرنه په مطلقه ماضی

کښې دنورو ختیځو لهجو غوندې (لاړ) وایي چه داصورت بیا

په لوییدیځه لهجه کښې (ولاړ) ویل کیږي .

بايد ووايو چه ډېر لويديز غلجيان كندهاري پښتو وایي .

يوسف زايي لهجه دنورو لهجونه په دې کښې امتياز

لري چه دوی (ز) کټ مټ د (گ) غوندي وایي او «س» عیناً

دساده (خ) په شان تلفظ کوي، د (خ) توري د «س» غوندي

وایي لکه (خوک) چه دوی يې (سوک) وایي . همدا راز «خ» په

ساده (ز) بدلوي او (ژ) په «ج» بدلوي لکه «ژرنده» چه په دې

لهجه کښې جرنده ويل کيږي .

د (ته) لاحقې د (له) غوندي وایي، مثلاً د «ماته» په ځای

(ماله) وایي، د (په) ادات په دې لهجه کښې د «پا» غوندي

ويل کيږي او د (به) مشهوره علامه د (با) غوندي وایي لکه

(خپل پلارته با «به» ورشم) (۱) .

په دې لهجه کښې ډېر آثار ليکل شوي دي او ډېر ادبيات

(۱) دلته جو ددغه اختلاف سره سره بيا هم په ليک دود

کښې مهم فرق نشته او (په) او (به) په همدغه متحد معياري

شکل ليکل کيږي .

لری. داپریدیو لهجه یوه له هغو لهجو نه ده چه دختیځو
لهجو په منځ کښی پوره بیلوالی لری، د (پلار) په ځای (پلور)
وایی، د (گار) پ، ځای (کور) استعمالوی، د «لاس» په ځای
«لوس» وایی، د «درته» او (ورته) ضمیرونه دوی (دېرته) او
(ویرته) وایی، دظرف کلمه (دلته) د «دېلته» غوندې تلفظ کوی
اوخصوصاً دېر بنکاره توپیر په دغو راتلونکو ضمیرونو کښی
لیدل کیږی: د (زما) په ځای ددوی په لهجه کښی (اېما) ویل
کیږی، د (ستا) په ځای (اېتو) ویل کیږی، «دهغه» په ځای
پکښی (ایغه) وایی اود (دهغوی) په ځای اېغو ویل کیږی.
دبنگښ لهجه دپښتونستان په لویدیز کښی ویل کیږی،
ددې لهجې دخصوصیاتو نه د(خلیل مومندو غوندې) دماضی
فعل دغایب په صیغه کښی د «و» دتوری زیاتوالی دی مگر
دخیلو په لهجه کښی د «و» توری ضرور زیاتیزی اوپه دې
لهجه کښی ضروری امر نه دی کله پکښی خفی «ه» هم د «و»
په ځای راځی لکه د(ورسید) په ځای دوی ورسیدو یاورسیده
وایی، په دې لهجه کښی «څ» د (س) غوندی ویل کیږی او(څ)

ورکښې د «ز» غوندې ده، داهم باید وویل شی چه د فعل حال
دغایب صیغه یعنی (کوی) په دې لهجه کښی (کی) غوندې
ویل کیږی، داهم امکان لری چه دال لهجه دخلیل مومندود لهجه
www.libtool.com.cn
یوجز وگڼل شی .

په لویدیز کښی تر ټولو زیاته خپره لهجه دورانی لهجه
ده، ددې لهجه ستر خصوصیت په افعالو پورې د (است)
لاحقه ده - (تاسی ولاړ است، تاسی وایاست)، په ماضی فعل
کښی داسی ویل کیږی:

(ورسیدی، ځواب یې ورکی.)

د (پر) ادات د لویدیزی لهجه له خصوصیاتو نه دی ،
وگورۍ چه گل پاچا الفت د (پر) دادات په باره کښی
څه لیکي :

(که څه هم (پر) او «په» غیر مهمې کلمې ښکاری مگر

دادبی شکل په بېلوالی کښی ددوی اهمیت ډېر لوی دی.)

په دورانی لهجه کښی د (کرل) دمصدر نه لنډ شکل
ډېر استعمالیږی مثلاً (راکه!) بې (ږ) ویل کیږی، د «شول»

مصدر د «سول» غوندې ویل کیږي (راسه!) وایي .

ددې لهجې دمتنونو نموني محمدگل نوري په دوه ټوکه
(ملی هنداره) کښې راوړې دي چه په کابل کښې دپښتوټوڼی
له خوا چاپ شوې ده، ددې دوه ټوکه ټول مطالب قصي
اوافسانې دي مگر له بده مرغه چه عربي توري دلېجو خصوصیت
نه شي څرگندولی .

دختکو لهجه يوه مهمه لهجه ده ځکه د خوشحال خان
نه نيولی ترزمونږ دزمانې پورې دغه قوم ډېر اوښمه ليکوال
لري، د (ورته) ضمير په دغه لهجه کښي د (وېرته) غوندې
ادا کیږي، په دې لهجه کښي هم «خ» په «س» او «غ» په ساده
(ز) بدلېږي مگر نه دتل دپاره، شخصي ضمير (زه) د «زې»
غوندې او «ته» د «تې» غوندې ويل کیږي، دختکو لهجې سره
بنوڅي لهجه ملگرې کیږي .

دکاکړو لهجه له بده مرغه تراوسه پوري نه ده خپرل
شوې، ددې لهجې د خصوصياتو نه يودادې چه مجهول (و)
په معروف (و) سره بدلوی لکه (تورې سترگې) چه دوی يې
په معروف «و» سره وایي .

دمروتو لهجه هم پوره نه ده - مطالعه شوې .

وزيرستانۍ لهجه دنېنو له کبله يوه مهمه لهجه ده،
دالېجه په ختيز گروپ کښې داپريدودلېجې سره سرخوړۍ،
په دې لهجه کښې معروف (و) په معروفه (ي) بدلېزې لکه
www.libtool.com.cn
(مسود) چه دوی يې (مسيد) وايي اومجهول «و» ورکښې په
مجهوله «ې» اوړې لکه «مور» چه دوی يې «مېر» وايي ياڅلور
چه دوی يې څلوېږ وايي، د (کښې) لا حقه د (کشي) غوندې
وايي چه دالاحقه په ختيزې لهجې کښې د (کې) غوندې اوپه
لويديزې کښې د . کي په معروفه «ي» ويل کيږي .

دوزيرو سره دنورو پښتنو راشه درشه څه گرانه
غوندې ده لکه چه دې کارته (لوريم) چه خپل منوگراف يې
دوزيرۍ لهجې په باره کښې ليکلی دی اشاره کړې ده. (۱)

(۱) څه رنگه چه دنورو پښتنو راشه درشه وزيرو سره
لږه ده نوددوی لهجه نکه پاتې شوې ده اونورو لهجوورباندي
تاثير نه دی کړی اوهمددا وجه ده چه وزيرۍ لهجه دنورو
پښتنو دپاره څه ناآشنا غوندې ده . «مترجم» .

نوموړی ليکي: (تقريباً دهرکلی لهجه د بل کلی د لهجې نه بېله ده، تردې چه دالجه دومره گڼه وډه ده چه کله کله يوه کلمه هماغه يوسپړی په بېل بېل ډول وايي مگر سره ددې توپيره بياهم دوه وزيريان يوتربله سره په آزاد ډول خبری اومفاهمه کولی شی ... وزيری، لهجه په صرف، په لغاتو اوحتی په اصطلاح گانو او عباراتو کښې په پوره اندازه سره دهغی لهجې نه چه دکوهاټ اوپېښور په سرحدونو کښې ويل کيږی توپير او بېلتون لری. په چيری، دشمالی ځايونو سپړی دوزيری سره چه دواړه گرځنده خلک نه وی دلومړی ځل دپاره يوځای شی نوپه تکليف سره به يودبل په خبرو پوه شی اودا امکان هم شته چه په ځينو شيانو سره ونه پوهيږی مگر دومره خبره شته چه دا دواړه ډېر ژر يودبل ژبه زده کولی شی خومانه دامعلومات نشته چه گوندی دبنی سيمي کوم پښتون به وزيری لهجه زده کړی وی اوپه هغی به گپيږی).

تراوسه پورې تقريباً د ځاځيو، ځلراڼو اومنگلوپه لهجه

کښې کوم معلومات نه ؤو مگر په ۱۹۶۱ کال کښې د کابل مجلې په (۵۰۱) گڼې کښې دلومړۍ ځل دپاره يوه اوږده مقاله دمحمدصديق روڼي په قلم (دخوست مجلې لهجې) چاپ شوه، ددې مقالې نه معلومېږي چه دا لهجه په (واويز) گروپ ورگډېږي يعنې الف پکښې په (و) بدلېږي لکه (کتاب) چه دوی يې (کتوب) وايي او (لاږ) په لوړ تلفظ کوي. برسېره په دې ددې لهجې خلك مجهول (و) په مجهوله (ې) بدلوي لکه «گوره» چه دوی يې (گېره) وايي اومعروف (و) په معروفه «ي» بدلوي لکه (درومي) چه دوی يې (دریمی) اداکوي يالکه «نوم» چه دوی يې «نیم» وايي (۱) .

(۱) دښاغلي اسلانونف دغه مقاله يوه درنه علمي مقاله ده اوپه لهجو کښې يې زيات لټون کړی دی. که څه هم په ځېنو مثالونو کښې ورسره مونږ اختلاف لرو مثلاً دخوست په لهجه کښې په (و) باندې دالف او په (ي) باندې د «و» بدلونه دوزيرستان او اپريدو دلېجو مهم امتياز دی چه دخوست لهجه هم دهغو تابع ده اوکوم ځانله اختصاص نه لري .
(رشتين)

دټولو پښتنو دلېجو نه وانيځي لهجه زيات بېلتون لري تر دې چه مار گڼستړن ليكي چه دالېجه امكان لري چه يوه بله مخصوصه ژبه وي .
www.libtool.com.cn
 په ۱۷۴۷، ع كال كښې چه د كندهار ښار دافغانستان پايتخت شو له هماغه وخت نه داتلسمې پېړۍ ترآخړه پورې دټولو جنوب لويديزو پښتنو دپاره كلتوري او اقتصادي مركز وگرځيد ، دوراني لهجه په دغه وخت كښې قدم په قدموسيعه اوپراخه شوه؛ دقومي لهجې نه يې دټول كندهار د خاورې لهجې ته يې ارتقا وكړه .

احمدشاه بابا دكندهار په ښار كښې قومونو ته په بېلو بېلو كنډيو كښې ځايونه وركړل (مثلا تر نن ورځې پورې دانوم شته دبامېزو كوڅه) .

دټول ښار لهجه دوراني لهجه شوه په كومه چه په خپله احمدشاه بابا گرېد، ډېرو لويديزو غلجيانو كندهارۍ لهجه ومنله ، مثلاً هغه لومړي پښتو درسي كتابونه چه مولوي صالح محمد خان چه په خپله غلجۍ دي ليكلي دي هغه په كندهارۍ

(دوراني) لهجه دی لکه چه دا مطلب په خپله مولف دلوهری کتاب په سريزه کښې څرگند کړی دی مگر اوس په افغانستان کښې په زیاته اندازه غلجی لهجه هم پرمختګ کړی دی www.libtool.com.cn اواستعمال یې ډېر دی، ددی خبرې دلیل دانه دی چه گوندې ډېر لیکوال او ژورنالیستان غلجی لهجه لیکي اوددې لهجه څښتنان دی بلکه دلیل یې دادی چه پایتخت (کابل) په داسې سیمه کښې پروت دی چه شاوخوا ورنه زیات غلجی قومونه پراته دی اوپه خپله په ښار کښې هم ډېر اوسیدنی .

د یوه ادبی فورم په جوړیدنه کښې د دواړو لهجو دخصوصیاتو یوځای کېدل یو ضروری امر دی اودادی مونږ وینوچه ختیز پښتانه د (یـیـ) په ځای (یاست) او د «په» ادات په ځای «پر» وایی او همداسې نور . دلویدیزی پښتو خصوصیات اوس په ختیزی کښې رواج لری اوله بلی خوا لویدیز پښتانه هم دختیزی لهجه دخصوصیاتو نه استفاده کوی مثلا د (څخه) په ځای د (نه) لاقحه استعمالوی .

بايد وويل شى چه دلويديزى ادبى پښتو اساس دورانى.
لهجه ده لکه چه دختيزى ادبى پښتو اساس پښتورى.
لهجه ده .

www.libtool.com.cn

د صالح محمد خان درسى کتابونه، د پنزل گرامر
اودشوروى افغان پيژندونکى لېبېدېف گرامر لويديزه لهجه
معرفى کوى اودبديعى نثر نمونى يې دبڼوا، زمريالى اونورو
په آثارو کښى دى او دقاضى رحيم الله خان دوه کتابونه
دختيزى پښتو دپاره خدمت کوى اود بديعى نثر نمونى يې
دمنشى احمدجان اونورو په آثارو کښى ليدل کيږي .

افغان ملت دخپلو خاصو تاريخى شرطونو له مخه جوړ
شوى دى، مونږ په څرگند ډول نه شوويلاى چه د (پښتون
اوپښتو) نومونه کله پيدا شوى دى خو هغه يادداشتونه
چه دلومړى ځل دپاره زمونږ گوتوته راغلى دى اوددې قوم
يادونى پکښې شوى دى هغه د شپږمې عيسوى پېړۍ
سرحدته رسيږي .

دشپاړسمى پېړۍ په کتابونو اوآثاروکښى د(پښتونخوا)

ذکر ډېر راغلی دی، پښتونخوا د پښتنو سیمې یا هیواد ته وایی، نورو ملتونو ټولو پښتنوته (افغان) وایه او اوس هم افغان ورته وایی .

د پښتنو تاریخ اودزونډ کارنامې یې په لومړیو اومنځنیو پېړیو کېنې په کافی اندازه سره نه دی خپرل شوی، شوروی پوهانو په دې نژدې وختونو کېنې د پښتون ملت د جوړېدو مسایل ترکتنې لاندې نیولی دی اوددوی د تاریخي اړخونو په څېر نه مشغول دی .

د دوه (انگلو - افغان) جگړو په نتیجه کېنې پښتون ملت ۱۹ پېړۍ په آخر کېنې ټوټې اوپه دوه برخوویشل شو، برسېره په دې له ډېری مودې څخه قبایلي فرق او بیلوالی منځ ته راغی چه بیا په تدریج سره دوی په عمومي اقتصادي پرمختگ کېنې ورگډ شول مگر دغه پرمختگ د استعمارچیانو ډېرله پسی حملو په اثر وځنډېد، د دریاب د تجارتي لاری بندیز د پښتنو په اقتصادي انکشاف ناوړه اثر وکړ اوهم د پښتنو په خاوره انگلیسي سیاست دغه نوموړی پرمختگ ته لوی تاوان ورساوه .

دغو پورتنیو علتونو لکه چه دښتنو اقتصادي پرمختګ
اوقومي جوړښت خراب کړ دغه شان يې ددوی دملي ژبې
جوړېدنه هم ويجاړه کړه .

www.libtool.com.cn

ډېرې پېړۍ د پښتنو دسيمې دولتي ژبه فارسي وه،
ددې ژبې رول هغه وخت ډير زيات شو چه ۱۸۵ پېړۍ په آخر
کښې دافغانستان پايتخت دکندهار نه کابل ته رانقل شو
مگر دومره خبره ده چه لاپه هماغه وخت کښې داسې سببونه
موجود ووچه دملي ژبې (پښتو) دجوړښت سره يې کومک
کاوه .

په دولسمې پېړۍ کښې پښتو زيات ادبيات لرل چه
توري او حروف يې د عربی او د خوارزم د مېرې ژبې
نه مخالف وو .

دپښتنو دفولکلور ډېرښت اودعشقي شعرونو زياتوالي
لا اویا کاله وړاندې دارمستېر یاد کړی اوستایلی دی .

داوه لسمې پېړۍ دپښتو دادب تاریخ مونږ ته داسې
نوميالی اووتلی شخصیت را په گوته کوی لکه خوشحالخان

خټک، دی یوازې شاعر نه ؤ بلکه جگړن هم ؤ، دی د پښتنو
 دیووالی او اتحاد سخت طرفدار ؤ، دده آرزو یو قرن وروسته
 احمدشاه بابا پوره کړه، احمدشاه بابا پښتانه قبایل سره
 یو کړل او په ۱۷۴۷ کال کښې یې د پښتنو دولت منځ ته
 راوویست او قبایلی تفرقو ته یې خاتمه ورکړه، احمدشاه
 دشعر په نړۍ کښې د خوشحال خان تابع او پیرو دی .

پښتو ادب په شپاړسم او اوه لسم قرن کښې په مخصوص
 ډول سره وده او پرمختګ وکړ ، ددې انکشاف یوه برخه
 دروېښانیانو په نهضت او حرکت پورې اړه لري، ورپسې داسې
 شاعران لکه خوشحال خان اورحمان منځ ته راغلل چې ددوی
 د آثارو مننه تر نن ورځې پورې په پرله پسې ډول سره
 د شاعرانو له خوا کیږي .

د شپاړسمې نه تر اتلسمې پېړۍ پورې د پښتو ادبي ژبه
 باید چې غور سره وپلټل شي اود مختلفو اړخونو څېړنه یې
 ضروري ده. اوهم یې متنونه چې په عربي خط لیکل شوي دي
 اورېدلو ته اړدي، خصوصاً بیا د (خیرالبیان) هغه خطي کتاب

چه دوهم ځل موندل شوی دی او دهغه وخت مخصوص
دايرةالمعارف د خوشحال خان (دستار نامه) بیا پوره کتنه
غواړی که څه هم دستار نامه نسبتاً په ساده او آسانه ژبه
لیکل شوی ده .

دهغه وخت ادب داسی شاهی ورکوی: لومړی داچه
دهغه وخت د لېجو توپیر لږ څرگند شوی دی او دوهم دا چه
دغه توپیر د قومونو په منځ کې د کلتوري مبادلي مخه
نه ده نیولې .

د شپاړسم او اتلسم قرن د ادبی پښتو (تحریری)
څېړنه او پلټنه باید د یوې ډلې پښتنو پوهانو له خوا په تدریج
سره عملی شی، د هر پخواني لیکوال د کلام لغوی او گرامری
خصوصیات په مفصل ډول سره تجزیه او وڅیړل شی، داکار
شروع شوی دی لکه د خوشحال خان خټک د کلام د گرامری
خصوصیاتو په باره کې د لومړي ځل د پاره یوه مقاله په کابل
مجله کې نشر شوه. بنایي چه دغه قیمتي کار ژر تر ژره
سرتو ورسیزی .

داوه لسمی پېړۍ نه راپه دې خوا د ختیزو پښتنو
تجارتی او کلتوری مرکز پېښور په خپل انکشاف شروع وکړه
اودلویدیزو پښتنو اقتصادي، سیاسي او کلتوري مرکز کندهار
له اتلسمی پېړۍ څخه په خپل پر مختګ پیل وکړ، دکندهار
دښار اوسیدونکي اساساً دوراني دی اوپه پښتو ګړیزې، دنورو
قومونو نمایندګان چه دوی سره راشه اودرښه لری هغوی هم
د دوراني لهجې خصوصیات استعمالوی .

باید وویل شی چه لویدیز غلجیان مثلاً خټک هم کندهاری
پښتو وایی لکه چه ځینی پوونده غلجیان دالجه وایی .
په اتلسم قرن کښې په دوراني حکو مت کښې پښتو
په اردو اوعسکری مرکزونو کښې حکمرانی لرله، څه موده
پخوا چه په پېښور کښې داحمدشاه دقضایي چارو دلاسی خط
کتاب وموندل شو هغه په پښتو اوپه کندهاری لهجه ؤ (۱).
تقریباً دیوې پېړۍ په موده کښې (داتلسمی آخر اود

(۱) ښایی چه دده مطلب احمدشاهی فتاوی وی .

نونسې سر) د پښتو ادبي آثارو ماتې وکړه مگر فولکلور
او عشقي اشعارو يې ادامه درلوده .

د نو نسمې پير ي په دوهمې نيمايي په پيښور کېښي
پښتو ادبيات بېرته راژوندی شول، ددې ادبياتو دانکشاف
سره په هند کېښي د لیتوگرافي د دستگاه پیدا کیدلو زیات
کومک وکړ .

د شلم قرن په اوایلو کېښي په افغانستان کېښي د مورنۍ
ژبې پښتو سره علاقه قوی شوه، دا علاقه د پښتنو د ملي وینستیا
او بیدارۍ سره مستقیمه رابطه لري. د پښتنو ددې ملي وینستیا
او حرکت یو شاهد دادی چه دوی هغه تللی خپلواکی بېرته
لاس ته راوسته اودننه په هېواد کېښي يې یولړ اصلاحات
وکړل .

په ۱۹۰۳ ع کال په کابل کېښي د لومړي ځل دپاره
یومنځني مکتب تاسیس شو چه د ملي منورینو په راپیدا کولو
کېښي يې کومک وکړ .

په سراج الاخبار کېښي چه دیومشهور پوهاند افغان

محمود طرزی ترکمنی لاندې نشرېده د پښتو ډېر مواد پکښې

نشریدل .

په ۱۹۱۶ کال په کابل کښې د پښتو لومړی درسی کتاب

په لویډیزه لېجه د مولوی صالح محمد خان له خوا نه چاپ

شو .

په ۱۹۱۹ کال کښې چه پښتنو خپلواکی لاسته راوسته

نودې کار د مملکت د انکشاف دپاره عموماً اود کلتوري چارو

د پرمختګ دپاره خصوصاً ښه مناسب شرطونه برابر کړل

اوهمېې د ملي ژبې پښتو سره علاقه قوي کړه .

له دغه وخت نه راپه دې پلو د مکتبونو شمېر مخ پر زیاتیدو

دی، درسمی معلوماتو له مخې په افغانستان کښې په ۱۹۴۱-

۱۹۴۲ کلونو کښې ۳۳۱ ابتدایي اومنځني مکتبونه موجود وو

چه په هغو کښې څلور شپیتو زرو شاگردانو تحصیل کاوه

اوپه ۱۹۶۰ - ۱۹۶۱ کلونو کښې ۱۰۵۵ مکتبونه جوړ شول

چه د شاگردانو شمیر یی ۱۶۵۵۶۹ ته رسید .

په ۱۹۳۱ کال په افغانستان کښې (د کابل پوهنتون)

جوړ شو ، په مملکت کښې دا لومړۍ عالمي پوهنتون
گڼل کېږي .

د خپلواکۍ د گټلو څخه وروسته په پښتو ژبه يولي
اخبارونه اومجلې راووتلي .

په کابل، کندهار او جلال آباد کښې د پښتو درسي کتابونه
چاپېدل، د خپلواکۍ د جنگ په وخت کښې په ۱۹۱۹ کال کښې
د پرو پښتنو په اخبارونو کښې پښتو اشعار چاپول او يوچټک
حرکت روان ؤ. د (اعليحضرت) محمد نادرشاه د پادشاهۍ
په وخت کښې د پښتو ژبې تعميم او انکشاف د پاره ځيني
موسسې جوړې شوې اودا اقدام ځکه وشو چه پښتو د دولتي
ژبې په حيث پيژندل کيده. ددغې ژبې د انکشاف ضرورت
او حتمي پرمختگ د اعليحضرت محمد ظاهرشاه د دورې په دولتي
پرگرام کښې په ۱۹۴۳ کال کښې شامل شو، په دغه کال
په کندهار کښې (پښتو انجمن) جوړ شو ددغه انجمن له خوا
پښتو مجله خپريدله اوهم يې دوه ټوکه پښتو خود آموزه
د فارسي ژبو د پاره چاپ کړل .

په ۱۹۳۶ کال کښې پښتو دولتي اورسمي ژبې په حيث اعلان شوه، د پادشاه په فرمان کښې ټول حکومتي کسان د پښتو په زده کړه مکلف شول او د پښتو رواجېدل په دولتي دايرو www.libtool.com.cn کښې د فارسي سره يو ځای ضروري وښودل شو. پښتو قدم په قدم سره د ليکنې په کارونو او رسمي ځايو نو کښې عاموالي پيدا کړ، په ټولو مکتبونو کښې د پښتو ژبې تدريس جاري شو او په ټولو وزارتونو او موسساتو کښې د پښتو رسمي کورسونه جوړ شول چه وظيفه يې ددغې ژبې پراختيا او درسي ښودنه ده .

په ۱۹۳۷ کال کښې د کندهار اود کابل پښتو ادبي انجمنونه سره يوځای شول او پښتو ټولنه ورڅخه جوړه شوه، د پښتو ټولنې وظيفه او هدف خلکو ته پښتو ورزده کول، پښتو عامول او پښتو ادبياتو ته انکشاف ورکول دی .

له ۱۹۳۶ کال څخه راهيسې يولې اخبارونه يوازې په پښتو ژبه چاپيږي او هغه خپرونې چه په فارسي ژبه دی هلته هم د پښتو يوه برخه شته .

له ۱۹۴۰ کال څخه راهیسی ادبی او بدیعی (کابل مجله)

په پښتو نشریزي دامجله د پښتو اکاډیمي ارگان دی، دې مجلې د پښتو لیکوالو او ددوی د کارونو په یووالی اورا ټولولو کښې ډیر مهم رول لوبولی دی او لوبوی یې.

له ۱۹۴۳ کال څخه راهیسی د کابل راډیوپه خپل فعالیت

شروع کړی ده چه په پښتو افارسی نشریات کوی. په ۱۹۴۴ کال کښې د کابل په پوهنتون کښې دا دبیا توفا کولته پرانستل شوه، دغې فاکولتي ډېر ادیبان او پوهان منځ ته راوویستل.

له ۱۹۴۹ کال نه راهیسی په پښتو افارسی په ډېرو

ټوکونو کښې افغان دایرةالمعارف (آریانا) چاپیږی.

دمطبعی د کارونو انکشاف او پرمختگ ته ډیره توجه

شوی ده، په مرکزی برخو کښې په تدریج سره لیتوگرافی چاری په تیپو گرافی بدلې شوې چه په مطبوعاتی کارونو کښې تیزی پیدا شوی او د کتابونو او نورو نشریاتو اندازه زیاته شی. په عمومی ډول سره د مملکت د تیز اقتصادي او کلتوري پرمختگ

له کبله په دې شلو کلونو کېنې یوه معلومه نتیجه دافغان ملت لاس ته ورغلی ده .

له ۱۹۳۷ کال څخه راپه دې خوا پښتو ادب یوښکاره او محسوس موفقیت او کامیابی ته رسیدلی دی، د اشعارو د انکشاف سره د نثري نوعی انکشاف او پرمختګ هم روان دی، قصی په کېنې پیدا شوې، نکلونه اوافسانې په کېنې لیکل کېږي او په دې وروستیو کلونو کېنې د لومړي ځل دپاره د پښتنو لیکوالو رمانونه دنړۍ مخ ته راووتل ډرامه نویسی په کېنې منځ ته راغله او په پوره اندازه سره پښتانه لیکوال پیدا شول .

د ښوونځیو انکشاف، دراپیو نشریاتو او ډرامو لیکلو د ادبی ژبې او داولسی لهجو ترمنځ تناسب ټینگ کړی دی .
افغانی لیکوالو او عالمانو خوځلی د ادبی ژبی او د پښتو د لهجو د تناسب په باره کېنې غونډې سره کړی او د امسایلی په منځ ته رااچولی دی، په دې موضوع کېنې نوی کار په ۱۹۶۱ کال کېنې د کابل مجلی په ۴۹۲ گڼی کېنې د (معیاری پښتو)

تر عنوان لاندی مقاله ده، په دې مقاله کښې ویل شوی دی
«چه دټولو نه لومړی باید دادبیاتو اصل منبع وپلټواو زده یې
کړوچه هغه دملت ژبه ده، باید په پوره معنی سره دپښتو
لهجی زده کړو اوله هغو څخه یوه معیاری لهجه غوره کړو».

دپېرو ښوونځیو دجوړېدو، دراډیو دنسریاتو او په عمومي
ډول سره دخلکو دراشه او درشه له برکته دادبی ژبې اولهجی
په منځ کښې اشتراک سره قوی شوی دی مگر دلته داهم باید
ووايو اوپوه شوچه کومه محاوره چه په وړو کتوب کښې
زده شوی ده هغه په ټوله معنی سره ساتلی پاته شوی ده
اوعادات نه ځی دمثال په ډول داسی لیکوال او دپښتو ژبی
ادیب لکه گل پاچا الفت په محاوره کښې «کی» وا یې او په
لیک کښې بیا ددې کلمی ادبی شکل «کوی» لیکي :

په ۱۹۴۲ په کابل کښې دپښتنو لیکوالو اوپوهانو یوه
جرگه جوړه شوه دوی تصمیم نیولی ؤ چه یو معلوم معیارمنځ
ته راوولی او دلیک دودقواعد آسان او ښه کړی. دوی کوبښښ وکړ
اودمفرد مذکر - غایب د پاره یې چه مختلف شکلونه لری

یوشکل انتخاب کړ او نوریې پرېښودل مثلا د (لیدل) دمصدر نه (ولید) شکل انتخاب شو او دخیل مومندو لهجه (و لیدو) اودکندهار لهجه (ولیدی) په ځای پاتی شوې، مگر دجمعی مخاطبی خاتمی (است) او (یۍ) مساوی انتخاب شوی او په لیکلو کېنې دواړه صورته روا دی لکه (پښتو وایاست، پښتو واییۍ). د ۱۹۴۸ کال په اگست کېنې همدا راز یوه بله جرگه جوړه شوه، داځل په کېنې پېښوری لیکوال هم شامل وو، ددې جرگی غرض اوهدف داؤچه د دواړو لهجو نژدیوالی سره راولی .

دریمه جرگه د ۱۹۵۸ کال داگست په میاشت کېنې په کابل کېنې وشوه، داځل دجرگی موضوع لیک دوداوگرامی مسایل وو، داپیره په دې جرگی کېنې په خپله دپېښور دپښتو اکاډیمی مشرهم گېلون کړیؤ، دجرگی دتصمیم په اساس په یولې ځایونو کېنې دختیزی پښتو شکل ته ترجیح ورکړ شوې ده، شک نشته چه افغانی لیکوال اوپوهان په دې باره کېنې د مشکلاتو سره مخامخ دی، یوه کلمه چه دوه یادری

شکله ولری څنگه به مشکل نه وی مثلاً (ورځ) او (روځ)
(لمر) او (نور) اوداسی نور مثالونه درواخله، مگر په دې
کښې هم باید شک ونه شی چه افغانی لیکوال دې موضوع ته
www.libtool.com.cn
متوجه دی او قدم په قدم به دامشکلات لری کړی او یوه متحده
ادبی ژبه اومعیاری پښتو به منځ ته راشی .

په ۱۹۵۲ - ۱۹۵۴ کلونو کښې پښتو ۱ کاډ یمې
(پښتو ټولنی) یو ستر قاموس په دوه جلدو کښې پښتو
په فارسی چاپ کړ، په دې قاموس کښې دلویدیز اوختیز
دواړه لهجی راوړل شوی دی اود دواړو لهجو خصوصیات
ور کښې قید شوی دی او بیا په ۱۹۵۶-۱۹۵۸ کلونو کښې
بل ستر قاموس فارسی په پښتو دنوموړی اکاډیمي له خوا
نه چاپ شوچه دلته جو خصوصیات پکښې ځای شوی دی .

په اوسنی وخت کښې دکابل ښار دافغانی ملی ژبی
په جوړېدو کښې مهم رول لوبوی ځکه په دې ښار کښې
دپښتنو دمختلفو قبایلو خلک اوسیری .

ډیر لوی کار د هغه گروپ په غاړه دی چه نومونه

او اصطلاحات وضع کوی. ددوی وظیفه داده چه دولتی، علمی
او تخنیکي اصطلاحات بډی، د خارجی او اقتباسی کلماتو په ځای
پښتو اصطلاحات انتخابوی. www.libtool.com

په دې شلو وروستیو کلونو کېښې دوه ځلې د پردیو لغاتو نه
د پښتو د سوچه والی دپاره کوښښ وشو، لومړی ځل د اکوښښ
ددوهم لوی جنگ په وخت کېښې او د دوهم ځل تقریباً لس کاله
وړاندې ؤ .

د ژبې سوچه والی د پردیو هغو لغاتو نه چه معنی یې
د عامو خلکو دپاره ښکاره نه وی یو طبیعي کار دی مگر کله کله
داسی پیښیږی چه مثلاً د عربی کلمی په ځای د پښتو کلمی
پیدا کېدل سخت او مشکل شی . په دې موضوع کېښې
گل پاچا الفت اصل حقیقت ته رسیدلی دی او داموضوع یې
حل کړې ده، دی لیکي :

(ځینی وایی پښتو باید سوچه کړو . پردی لغات
ترې نه وباسو او یوټکی فارسی یا عربی په کېښې پری
نښ د و .
دانظریه په ډېر افراط بناده اودا کار کیلونکی نه دی، په

دنیا کښې داسې ژبه نشته چه پردی لغات په کښې نه وی
 اونیلې اودینسې یې له نورو ژبو سره تړلې نه وی، جهان
 اوس دیو کور غوندې دی اود ملتونو فرهنگي اواجتماعي تعلقات
 ورځ په ورځ زیاتېږي، اوس دهرچاغېز دبل غوږته رسېږي
 اوناآشنا آوازونه له یوبله آشنا کیږي، هره ژبه له بلی نه
 څه اخلي اوڅه ورکوي، داوولسونو دگه ژوند سیاست په ژبو
 باندې هم تاثیر لري اوپردی لغتونه خپلېږي، هغه وخت چه
 هیوادونه یوله بله ډېرلري وو او اولسونه به یوډبل په ژبه
 ښه نه پوهیدل بیا هم په ژبو کښې دخیل کلمات موجودوو
 اودلغاتو په نړۍ کښې معرب، مفرس، مفعن الفاظ پیداشوی وو،
 نواوس داڅنگه کیدای شی چه په پښتو ژبه کښې دې پردی
 لغات نه وی. هغه نوی معنی گانې اونوی مفهومونه چه په جهان
 کښې اوس را پیداکیږي طبعاً په پښتو کښې نوم نه لري
 اودانشی کیدای چه ټولوته دنوو اختراعاتو په شمول په پښتو
 ژبه کښې نوی نومونه پیدا کړو .

که څوځ په دې فکر کښې وی چه مونږ دې له نورو

ژبونه څه نه اخلو او یوازی پښتو لغتونه دې استعمالوو ددې
معنی داده چه خپله ژبه دې محدوده وساتو او خپل فرهنگ
دې په ډیر ابتدایی حال پریږدو، دافکر باید له مغزونه وباسو

او هیڅ کله داونه غواړو چه په پښتو کښې دې دخیل او مغف
کلمات نه وی مگر ددې معنی دانه ده چه مونږ به دپښتو موجود
اومستعمل لغات غورزوواو په ځای به یې پردی لغات بی ضرورته
خالی دتغنن دپاره راوړو، ځکه چه داکار ژبی ته زیان رسوی
بلکه ژبه دزمانې په تېریدو له منځه باسی ...) .

دپورته اوږدی وینانه داسی نتیجی په لاس راځی :

۱- دافغان ملی ژبی جوړښت اوانکشاف دخپلو خاصو

شرطونو لاندې منځ ته راغلی دی، یعنی په تېره زمانه کښی
دځپنی علتونو له کبله دغه دپښتو انکشاف سست ؤ اویوعلت
یې دا ؤ چه دملکت اقتصادی وضعیت خراب ؤ، بل داچه
دپښتنو قبایلو په منځ کښې دبی پروایی اوبیلوالی پخوانی
عادات موجود ؤو، دریم داچه دنونسم قرن په آخر کښې

استعمار پښتانه دوه ټوټې کړل او بل داچه يوازی د فارسي ژبې نه د دولتي ژبې په حيث استفاده کيده .

۲- په اوسني وخت کې د حکومت يو لړ اقداماتو د بادشاه د ۱۹۳۶ کال فرمان چه پښتويي دولتي ژبې په حيث اعلان کړې ده، د مملکت د اقتصادي او کلتوري چارو پرمختگونو او د پښتنو بيداري - دې ټولو علتونو په کافي اندازه د پښتو رواجېلونه پراخي ورکړي ده .

۳- د اقتصادي او کلتوري گړندی جريان له کبله د پښتو ټولي لري او نژدې سيمي سره په تماس کې شوي دي چه دې کار په زياته اندازه سره د پښتو ادبي ژبه اوله جې يې يو تر بله سره نژدې کړي دي .



دوهمه برخه

پښتو ادب

د افغانستان ادبيات د ډېرو پېړيو په اوږدو كښې په دوه
ژبو پښتو او فارسي مخ په وړاندې تللي دي او په دواړو ژبو
كښې پخوانۍ عنعنې او ذخيرې لري .

پښتو ژبه ډېر وخت دولتي نه وه نوځكه يې د تحريرو
ادبياتو دانكشاف په لار كښې ستر خنډ موجود ؤ. هو! پښتو
د فولكلور اوشفايي آثارو له حيثه پوره غني ده او تراوسه
پورې افغاني ليكوال او شاعران د دغه فولكلور نه استفاده
كوي .

د نوي ادب اساس او بنسټ د شلمې پېړۍ په سر كښې

کېښود شو، دغه وخت په افغاني ځلميانو کښې اجتماعي حرکت او نهضت پيدا شوی ؤ، ددغو افغاني ځلميانو د حرکت مشر او ايديالوگک محمود طرزي ؤ (۱۸۶۷ - ۱۹۳۵)، دی يووتلی اجتماعي شخص، عالم اوليکوال ؤ اود ذهنونو دروښانولو تبليغيي دسراج الاخبار په پاڼو کښې کاوه .

محمود طرزي او همدارنگه دده شاگردانو او همکارانو لکه غلام محي الدين افغان (۱۸۹۱ - ۱۹۲۱)، عبدالهادي داوی (۱۸۹۵)، صالح محمد (۱۸۸۸ - ۱۹۶۰) او نورو دنوی فکر او بيداري اساس ايښی دی، دوی غوښتل چه افغاني ټولنه دجهاني کلتوري دترقي اودعلم اوپوهې دپرمختگ څخه خبره کړي، دوی دمعارف اوعلم خواته خلک رابلل، دملی حاکميت دمفکورې طرفداري يې کوله اود افغانستان دپاره يې سياسي خپلواکي غوښته .

دپښتو بديعی اوهنری نثر په افغانستان کښې دشلې پيړۍ په سر کښې راپيدا شو، ددغه نثر موسس مولوی صالح محمد گڼل کيږي چه په ۱۹۱۶ کال کښې يې يوه مجموعه

(دېښتو لومړی کتاب) چاپ کړه، دېښتو لومړیو نثرونو
تعلیمی او تبلیغی رنگ لاره .

په ۱۹۱۹ کال کښې سیاسي خپلواکۍ او اقتصادي
او کلتوري اصلاحاتوله راتلونکي ادب سره چه دوخت دغوښتنو
سره سمؤ، پوره کومک وکړ .

په ۱۹۳۱ کال کښې دېښتو اوفارسي ادبياتو دانکشاف
په غرض په کابل کښې يوه ادبي ټولنه جوړه شوه، په ۱۹۳۲
کال په هرات کښې ادبي کلوپ پرانستل شو اويو کال وروسته
په کندهار کښې دېښتو ادبي ټولنه جوړه شوه .

په ۱۹۳۶ کال کښې د دولت دمخصوص فرمان په اساس
پښتو دافغانستان دولتي اورسمي ژبه شوه چه دې کار دژوند
په ټولو اړخونو کښې دېښتو دعاموالي اوپراختيا سره په زياته
اندازه کومک وکړ، له دغه وخت نه راهيسي پښتو ادبيات
په تېزۍ سره مخ په وړاندې درومي، ډېرې قصې پکښې چاپ
شوې چه اکثره يې عبرتي رنگ لري او دژوند سره نژدې
تماس لري .

د افغانستان اوسنی ادب په هیواد کېنې د لیکوالو ملی
ایدیالوژی څرگندوی، په دغه ادب کېنې د وطنی مینې، داستعمار
دمخالفت اود فکرونو دروښتیا سره سره ملی مفکوره هم
موجوده ده .

په افغانستان کېنې دادب تر ټولو خپره اوزیاته نوعه
اشعار دی اونثر د تشکیل اوجوړېدو په حال کېنې دی، په نثر
کېنې مهم ځای قصو نیولی دی، همداراز منشور ادب وسعت
پیدا کړی دی اوپه دې وروستیو کلونو کېنې اجتماعی نکلونو
اود ژوند داستانونو مهم ځای نیولی دی.

په اوسنی ادب کېنې مختلف بدیعی اوهنری جریانات
اوتمایلات موجود دی، له دې جملې نه په یوه جریان کېنې
کلاسیکی، رومانټیکی اوریالیستیکی عناصر شامل دی، ددغه
جریان نمایندگان هغه ډېر مشهور لیکوال اومورین دی .

ددې وروستیو کلونو په ادب کېنې په ښکاره ډول سره
دریالیزم او واقعیت بینې خواته تمایل لیدل کیږی.

خورا لوی اوسنی لیکوال ادبی ډگرتو دیرش پنځه دیرش

کاله وړاندې داخل شوی دی، ددوی د آثارو هدف دادی چه
دهیواد دمنځنیو پیړیو وروسته والی اود ملاکی اغیزې له منځه
یوسی او هم دپوره دیمو کراتیکې ټولنې په شرطونو کښې
دنوی ژوند آرزو لری www.libtool.com.cn

دافغانستان داوسنی ادب له مشهورو لیکوالو څخه
عبدالرؤف بېنوا دی، دی شاعر ، لیکوال، ډرامه لیکونکی،
د فولکلور جمعہ کوونکی ، دکلاسیکې اشعارو پلټوونکی، ادب
پيژندونکی اودتاریخي څېړنو مولف دی .

دده په آثارو کښې ترټولو مشهور اثر د(پريشانه افکارو)
سلسله ده چه دشعر اومنتور شعر په لباس کښې منځ ته
راغلی ده، داسلسله دافغانی مطبوعاتو په پاڼو کښې په
(۱۹۴۷ - ۱۹۴۹) کښې چاپېده اوهم په ۱۹۵۷ کال کښې په
جلا ډول سره چاپ شوه .

په ۱۹۴۷ کال کښې دده یوه ډرامه د(کلورنخور) چاپ
شوه، په ۱۹۵۸ کال کښې دده یوڅوڅوونکی ډرام(زورگناه گار)
چاپ شو چه اوسنی افغانی ژوند یې څرگند اووه اوتنقیدی
رنگک یې درلود .

دینوا په نثری آثارو کښې (دزړه خواله) هم شهرت لری چه په ۱۹۵۸ کال کښې چاپ شوی دی. دینوا په ۱۹۱۳ع کال کښې زیږیدلی دی .

www.libtool.com.cn

د اوسنی ادب بل لوی لیکوال گل پاچا الفت دی . دی په مفکوره، زیباپسندی او بنایست خوښونه کښې دینوا سره ډیر نژدی دی، دی که له یوی خوا شاعر دی له بلې خوا زبردست لیکوال هم دی، د پښتو ادب په سبکونو او تاریخ کښې دده آثار ډیر شهرت لری، په شعر کښې دده درې آثاره چاپ شوی دی (دپسرلی نغمی - ۱۹۴۱)، (غوره اشعار - ۱۹۵۵) او (دزړه وینا ۱۹۶۲) او هم په نثر کښې ډیر تالیفات لری .

افت تر ټولو زیات د فلسفی اشعارو څښتن دی، دده داشعارو په وروستی مجموعه (دزړه وینا) کښې یوه نوی موضوع نظریه راځی چه هغه د سولې آرزو او د ملتونو په منځ کښې د دوستۍ ټینګول دی. که څه هم د الفت شعر زیات تخیلی او تفکری دی مګر اساساً وطنی احساسات ښکاره کوی. غوره نثرونه چه د لیریک آثارو یوه وړه مجموعه ده

دمشور ادب نوعې ته منسوبه ده، ددې مجموعې زیاته برخه
دشرقي عنعنې په تمثيل ليکل شوی ده چه اوسنی موضوعات
ورداخل شوی دی .

www.libtool.com.cn

دالفت دآثارو همیزه داده چه زیات یې تنقیدی رنگ
اوهدف لری، دی د بی سوادۍ او ناپوهۍ په مقابل کښې
نشریات کوی اوداجتماعی بی عدالتۍ اوبې انصافی سره
جگړه کوی .

دی په دی عقیده دی چه باید تنقید دهغوکونینو غوندې
وی چه خون پوتکی لری. دالفت دتولد نیټه (۱۹۰۹) ده .

په اوسنی ادب کښې قیام الدین خادم هم څرگند مقام
لری. دی هم لکه بینوا اوالفت یوازې شاعر نه دی بلکه لیکوال،
ادب پیژندوکی او بشر پیژندونکی دی ، ده د خپل سفر
مشاهدات (څوورځی په شمالي کښې) په ۱۹۴۱ کال په اصلاح
کښې په مسلسل ډول خپاره کړل، په دغو مشاهداتو کښې
په رښتیاڼی ډول سره افغانی ژوند تمثيل شوی دی، په هماغه
کال دده یوه مجموعه (نوی ژوند) چاپ شوه، په دې مجموعې

کښې مضامين، منثور شعر او اشعار ځای شوی دی .

دده د آثارو وروستنی مجموعه (خیالي دنیا) په ۱۹۶۰ کال

کښې چاپ شوې ده، د خادم په آثارو کښې د وطن دوستۍ

www.libtool.com.cn

او فرهنګي موضوعاتو سره اجتماعي موضوعات هم

لیدل کیږي .

داوسنی ادب دمشهورو لیکوالو په ډله کښې صدیق الله

رشتین هم د څرګند مقام خاوند دی. ده دخپلو آثارو په لومړیو

کلونو کښې په عشقي او وطني اشعارو پیل وکړ مګر وروسته یې

په زیاته اندازه وطني او محیطي موضوعاتو ته مراجعه وکړه

او قوی نثر لیکونکی وګرځید، په ۱۹۵۱ کال کښې ده د قطغن

ولایت ته سفر وکړ او خپل مشاهدات اولیدني یې د سفر

په خاطراتو (د قطغن لیدنه) کښې ثبت کړې، ددې خاطراتو

په وسیله د لومړي ځل دپاره په پښتو ادب کښې دکاریګرې

طبعي ژوند بنودل شوی او تمثیل شوی دی .

په ۱۹۵۵ کال کښې رښتین یو کتاب (د هند سفر)

چاپ کړ، په دې کتاب کښې ده د هندوستان اونژدی اومنځنی

ختیځ مشاهدات بیان کړی دی، دی د پيرو آثارو څښتن دی، دده
د تولد نېټه ۱۹۱۷ کال ده .

سید شمس الدین مجروح اساساً د شاعر په حیث شهرت
لري، دده اکثر اشعار په نشراتي خانگو کښې چاپ شوي دي.
په ۱۹۵۸ کال کښې دده د اشعارو یوه وړه مجموعه چاپ شوه
چه اکثر یې فلسفي رنگ لاره، د مجروح په اشعارو کښې
وطني او ملي آهنگونه هم شته او ادبي خوا یې پوره قوي ده .

ډیر شاعران چه په خپلو ژوندیو اشعارو کښې د پښتنو
شجاعت او دخپل هیواد پخوانی افتخار ستایي او استعمارچیان
د ټپي منځ ته راغلل چه ددوی په منځ کښې ملي شاعر ملنگ جان
وتلی دی (۱۹۱۹ - ۱۹۵۷) دده د اشعارو مجموعه (خوږی نغمی)
په ۱۹۵۸ کال کښې چاپ شوه، ده په خپلو وینوونکو اشعارو
کښې خپل ملت ستایلی دی، د پښتنو نارینه توب یې بیان کړی
دی، ددوی اخلاقي ستایلی دی، ددوی ذاتي کلتوري بیان
کړی دی .

د وطن دوستۍ موضوع د خلمی لیکوال غلام غوث خیبري

په آثارو کېنې هم تمثيل شوي ده. دده قصي اساساً هغه واقعات او پېښي څرگندوي چه د(انگلو - افغان) په جگړو پورې مربوطي دي .

www.libtool.com.cn

(طوفان - ۱۹۵۴)، (دوينو داغونه ۱۹۵۶)، (داورلمې ۱۹۵۷)، (دريمه شپه ۱۹۵۸)، (دخيبر توفنگ داران ۱۹۵۵) او (قهرمانان مړه کيزي ۱۹۵۸) دا پورته آثار څيړي ته منسوب دي. دده دتولد نيټه ۱۹۳۰ ده .

دمحمددين ژواک، سليمان لايق، محمدغلام ننگرهارۍ اوعبدالله بختاني آثارهم په نوي ادب کېنې څرگند ځای لري. دژواک په يوه قصه کېنې چه (دتوان وروستي شپه) نوميزي ديوي بزگري کورنۍ تراژيدي تمثيل شوې ده .

دبزگرانو موضوع په څرگند ډول په افغاني ادب کېنې روانه ده اودليکوالو په آثارو کېنې يې يوه مهم ځای نيولی دی، ددې جريان ليکوال پهرنستيا سره اوسني افغاني ژوند ابرسيره کوي اودرياليزم دانکشاف دپاره زمينه اوشرطونه برابروي، ددوي توجه ددهقان اوځمکوال شخړوته اوښتي ده، په دې

سلسله کښې نور محمد تره کی په ۱۹۵۱ کال کښې دوه نثري آثار (دغويي لاندې) او (دادی خدمت) وليکل، دده آثار ددهقان اوبزگر ژوند ښکاره کوي، ده په ۱۹۵۶ کال کښې د(درې خواپه)، www.libtool.com.cn (دصمد مور او پلار)، (زما قسمت) او (دکورگټه دلاهورگټه ده) قصې وليکلې او هم يې په ۱۹۵۸ کال کښې (دبزرگر لور) او نورې قصې چاپ کړې. دتره کی مشهور اثر (دبنگ مسافري) نومېږي، دا اثر دوه امتيازه لري يوداچه دژوند په مواردو پوره احاطه لري اوبل دمولف حالات ښه څرگندوي، مولف کونښن کوي چه په رښتياڼي ډول سره دافغانستان دزحمت کشو اوبې وزلو خلکو ژوند ښکاره کړی .

ځلمی ليکوال ډير ځله اخلاقي مسایلو ته هم رجوع کوي، عشقي موضوع معمولا په خواخوږۍ او ډير حساس پلان کښې دبحث لاندې راځي، تقريباً ټولې قصې دمعتبري کورنۍ ديغلي سره دغريب ځلمی تراژيدی او غمناک عشق بيانوی .

عبدالرحمن پښواک دډيرو اشعارو، ډرامو اوناولونو مولف دی، دا آثار يې په پښتو، فارسي اوانگليسي ژبو باندې

دی، ترټولو زیات دده بدیعی هنر او استادۍ په هغو ناولونو کېنې ښکاره شوې ده چه اکثرې فولکلوري موضوعات وړاندې کوی لکه (دبست شهزاده)، (رودابه اوزال) او (درې سره مین). دده د (دختر کوچي) په ناول کېنې شاعرانه ښېگنې، دتشبیه گانو او تمثالونو ښه والی، په بلیغ ډول سره د ملی رنگونو اظهار او د آهنگونو جوړښت په څرگند ډول ځان ښکاره کوی، دغه ناول په انگلیسي، فرانسوی، روسی او عربی ژبو ترجمه شوی دی او بین الاقوامی نوم یې گټلی دی .

ديژواك آثار د صوفيانه آهنگونو نه هم خالي نه دی (وجدان).

ديژواك په آثارو کېنې لوی ځای د وطن دوستۍ موضوع

نیولی دی، لیکوال دغه موضوع په اساسي ډول سره په تاریخي

مواردو کېنې فیصله کوی، دده دوه شعری ډرامې (قرض) په فارسي ژبه او (کلمه داره روپی) په پښتو د هیواد تاریخي سابقه راژوندۍ کوی .

ديژواك د تاریخي آثارو مخصوص صفت دادی چه مولف خپل

فکر د واقعاتو او پېښو ظاهري اړخ ته نه بلکه د قهرمانانو تاثراتو او غم گاللو ته متوجه کوی .

دقهرمانانو روحیاتو اوداخلی نړۍ ته په ژوره توگه
 دورنوتلو آرزو دپژواک دټولو آثارو امتیاز دی، خصوصاً
 داآرزو دده په وروستنی مهم اوفیلوسوفانه ناول (اواره) کښی
 په ښه شان ښکاره شوې ده، داناو له په ډیرو ژبو ترجمه شوی
 دی اودافغانستان نه دباندې ډیر شهرت لری، داناو له په زیاته
 اندازه سره دمولف بیوگرافی ده .

دپژواک لوی موفقیت دادی چه دی دحقیقی اوواقعی رمان
 جوړولو قدرت اوصفت لری مگر دده دناو له قهرمان عام فهمه
 نه دی، داکوم سطحی قهرمان نه دی بلکه هغه سپری دی چه
 لوړ افکار اوعالی احساسات لری، دداسی تصنیف جوړول
 دافغانستان د ادب په انکشاف کښی مهم گام دی .
 دپژواک نه علاوه دفارسی ژبې نورو اوسنیو لیکوالو
 محمدقدیر تره کی، سلجوقی، سهیل، رشتیا، کهزاد اونوروهم
 شهرت گټلی دی .

په شوروی اتحاد کښی دافغانی ادب د آثارو ترجمي
 له ډیرو کلونو راهیسی په مستقل ډول سره چاپیږی، په

۱۹۵۵ کال کښې دوه مجموعې (افغانی اشعار) او (افغانی قصې) چاپ شوی دی، دانتخاباتو په مجموعه کښې (دآسیاشاعران) دپښوا اونورو آثار معرفي شوی دی. په ۱۹۵۵ کال په تاشکند اودوشنبې کښې د اوسنیو افغانی لیکوالو آثار په ازبکی اوتاجکی ژبو چاپ شوی دی، په ۱۹۶۱ او ۱۹۶۲ کلونوکښې د افغانی قصو دوه مجموعې (زرغونه) او (پټ پهلوان) چاپ شوی دی، په ۱۹۶۲ کال کښې شوروی لوستونکي (دافغانستان دشاعرانو نظمونه) تر عنوان لاندې مجموعې سره آشنا شول برسیره په دې په ۱۹۵۹ کال کښې دماشومانو دپاره دافغانی قصو یوه مجموعه (ؤ، نه ؤ) نشر شوه، دالفت، پښوا، بختانی او درشاد داشعارو ترجمې دشوروی مطبوعاتو په پاڼو کښې چاپ شوی دی .

یادونه : ددوهمې برخې په ترجمه کښې لږ تغیر هم

پېښ شوی دی .

.....

دښاغلی اسلانونف لنډه پېژندنه

دی دفلالوجی علومو ډاکټر اودشوروی اتحاد دعلومو

www.libtool.com.cn

ډاکاډیمۍ غړی دی .

ده په کابل کښې په شوروی سفارت کښې یوه دوره

ماموریت هم کړی دی اوپښتويي په افغانستان کښې زده

کړې ده .

اسلانونف دلوۍ (پښتو روسی قاموس) مؤلف دی،

دقاموس پنځوس زره پښتو لغتونه لری چه په روسی ترجمه

شوی اوچاپ شوی دی .

ده دروېښانیانو په دوره باندې یوه رساله هم لیکلی ده،

په دې اثرکښې ډیر روښان کارنامې، مجاهدی، دده کورنۍ

اوملگری، دده دکورنۍ ادبیات، دخیرالبیان دمتن خصوصیات

اوددغې سلسلې نور معلومات راغلی دی .

ښاغلی اسلانونف د (پښتنی فولکلور) نومي رسالې

مؤلف دی، دارسالة دده دڅوکلونو دزیار نتیجه ده، په دې

رساله کښې دپښتنو دملی اوشفاهی آثارو خصوصیت اومزیت



بناغلی اسلانوف

بیان شوی دی. داپه حقیقت کښې هغه فولکلور دی چه دپښتنو
دژوندنه راوتلی دی .

ښاغلی اسلانوف دختیځ پوهانو په ډیرو کانګرسونو
کښې دپښتو ژبې په باره کښې معلومات وړاندې کړی دی .
دی په شوروی دوره کښې لومړی سړی دی چه دپښتو
داستادی حیثیت یې موندلی دی. ده په شوروی کښې ډیرو
ځوانانوته پښتو ورزده کړې ده .

دده په شاگردانو کښې دوریانکوف، لیبیوف، گیرس،
پیغله لود میلا، اوپیغله کلینینا په پښتوکښې پوره نوم او
شهرت لری اودډیرو آثارو خاوندان دی .

ښاغلی اسلانوف دپښتو اوپښتو ادبیاتو په باره کښې
ډیره مطالعه اوڅیړنه کړې ده چه ترټولو لوی کاریې د(پښتو
روسی لوی قاموس) دی .





معتمد شینواری ددی اثر مترجم

دمېرمن گيراسيمووالنډه پېژندنه

ميرمن گراسيمووا دمسکو دعلومو داکاډيمۍ د آسيايي ملتونو په انستيتوت کښې کار کوي. دې ميرمنې د ښاغلي گيرس سره يوځای دستاړ دوره داستاد اسلانونف تر نظر لاندې تيره کړې ده .

اليوتينا گراسيمووا دپښتو دختيځ پيژندنې په انستيتوت کښې مطالعه کوي، اويوزيات شمير مقالې يې د افغانۍ ادب په شاوخوا کښې ليکلې اوخپري کړي دي: لکه دپښوا په اشعارو کښې دوطن پرستۍ موضوعات، په افغانۍ ادب کښې داجتماعي مساوات موضوع ، په پښتو ژبه کښې مشروطۍ جملې.دې ميرمنې دهغه کتاب په ليکلو کښې هم زيار ويستلی دی چه (دافغانستان ادبيات) نومېږي ، گيراسيمووا اوس دمعاصر افغانۍ ادب په باره کښې خپل علمي اثر ليکي .





www.libtool.com.cn

THE NATIONAL LANGUAGE
OF
AFGHANISTAN

PASHTO ACADEMY .

1968

دولتی مطبعه